

ധനകാര്യം

2021-2022 സാമ്പത്തിക വർഷത്തേയ്ക്കുള്ള ബഡ്ജറ്റിനെ സംബന്ധിച്ച പൊതുചർച്ച

ശ്രീ. സി. കെ. ശശീന്ദ്രൻ: സർ, സഖാവ് പിണറായി വിജയൻ നേതൃത്വം നൽകുന്ന എൽ.ഡി.എഫ്. സർക്കാരിനുവേണ്ടി പ്രിയപ്പെട്ട ധനകാര്യ വകുപ്പുമന്ത്രി ഡോ. ടി. എം. തോമസ് ഐസക് അവതരിപ്പിച്ച ബഡ്ജറ്റിനെ ഏറെ അഭിമാനത്തോടെ സ്വാഗതം ചെയ്യുകയാണ്. 2016-ൽ അധികാരത്തിൽവന്ന എൽ.ഡി.എഫ്. സർക്കാരിന്റെ പ്രവർത്തനങ്ങൾ ലോകം മുഴുവൻ ഉറ്റുനോക്കുകയാണ്.

മി. ചെയർമാൻ: പ്ലീസ്... പ്ലീസ്... ശ്രീ. സി. കെ. ശശീന്ദ്രൻ, ഒരു മിനിട്ട്. ചർച്ചയിൽ പങ്കെടുക്കുന്നവരുടെ ലിസ്റ്റ് വിതരണം ചെയ്യൂ....

(ചർച്ചയിൽ പങ്കെടുക്കുന്നവരുടെ ലിസ്റ്റ് വിതരണം ചെയ്യൂ.)

മി. ചെയർമാൻ: ശ്രീ. സി. കെ. ശശീന്ദ്രൻ, അങ്ങേയ്ക്ക് തുടരാം.

ശ്രീ. സി. കെ. ശശീന്ദ്രൻ: സർ, അഴിമതിയിൽ മുങ്ങിക്കുളിച്ച യു.ഡി.എഫ്. സർക്കാർ നാടിനതന്നെ അപമാനമായിരുന്നു. 2016-ലെ തെരഞ്ഞെടുപ്പിലെ ജനകീയ കോടതിയിൽ യു.ഡി.എഫ്.-നെ ശിക്ഷിച്ചിട്ടും അത് തിരിച്ചറിയാൻ അവർക്ക് കഴിയുന്നില്ലെന്നുള്ളതാണ് ഏറെ ഖേദകരം.

പ്രതിപക്ഷധർമ്മംപോലും നിർവ്വഹിക്കാൻ യു.ഡി.എഫ്.-ന് സാധിക്കുന്നില്ല. കേരളത്തിലെ ബി.ജെ.പി.-യുടെ മെഗാഫോണായി യു.ഡി.എഫ്. മാറിയിരിക്കുകയാണ്. ദേശീയ നേതൃത്വത്തിന്റെ അഭിപ്രായങ്ങൾപോലും കേരളത്തിലെ കോൺഗ്രസ് നേതാക്കൾക്ക് സ്വീകരിക്കാൻ കഴിയുന്നില്ല. ത്രിതല പഞ്ചായത്ത് തെരഞ്ഞെടുപ്പിൽ വെൽഫെയർ പാർട്ടിയുമായി ഉണ്ടാക്കിയ സഖ്യം ദേശീയ നേതൃത്വം അംഗീകരിക്കാത്തതാണ്. ശ്രീമതി സോണിയ ഗാന്ധി, ശ്രീ. രാഹുൽ ഗാന്ധി ഇടങ്ങിയവരെ കേന്ദ്ര ഏജൻസികൾ വേട്ടയാടുകയാണ്. കേന്ദ്രത്തിൽ ശ്രീ. നരേന്ദ്ര മോദി സർക്കാരിന്റെ രാഷ്ട്രീയ ഇടപെടൽ യു.ഡി.എഫ്.-ന് തിരിച്ചറിയാൻ കഴിയുന്നില്ല. എൽ.ഡി.എഫ്. സർക്കാരിന്റെ വർദ്ധിച്ചുവരുന്ന ജനസമ്മതിയിൽ വിഭ്രാന്തിപൂണ്ട് ബി.ജെ.പി.-യുടെ നാവായി നിയമസഭയിൽ പ്രവർത്തിക്കുന്ന ലജ്ജാകരമായ കാഴ്ചയാണ് യു.ഡി.എഫ്.-ന്റെ പ്രകടനം. മുസ്ലീംലീഗ് യു.ഡി.എഫ്.-നെ ഹൈജാക്ക് ചെയ്യുമ്പോൾ നിസ്സഹായതയോടെ നോക്കിനിൽക്കാനേ കോൺഗ്രസ്സിന് കഴിയുന്നുള്ളൂ. കോൺഗ്രസ്സിന്റെ ദേശീയ നേതൃത്വം കേരളത്തിൽ ചില പുതിയ പരീക്ഷണങ്ങൾ പ്രഖ്യാപിച്ചിട്ടുണ്ട്. അത് കോൺഗ്രസ്സിന്റെ ആഭ്യന്തര

രാഷ്ട്രീയ പ്രശ്നങ്ങൾ. ഒരു കാര്യം ഓർമ്മിപ്പിക്കുന്നു. ആല മാറിക്കെട്ടിയാൽ മച്ചി പശു പ്രസവിക്കില്ലെന്ന് നമുക്കറിയാം. യു.ഡി.എഫ്.-നെ അത്രയേറെ ജനങ്ങൾ തിരസ്കരിച്ചിരിക്കുകയാണ്. 2016-ൽ എൽ.ഡി.എഫ്. അംഗസംഖ്യ 91 എം.എൽ.എ.-മാർ ആയിരുന്നുവെങ്കിൽ നിലവിൽ 96 പേരുണ്ടെന്ന് കാണുവാൻ കഴിയും. എൽ.ജെ.ഡി.-യും കേരള കോൺഗ്രസ്സ്(എം)-ഉം യു.ഡി.എഫ്. വിട്ടത് ഈ കാലയളവിലാണ്. ലീഗിന്റെ രണ്ട് എം.എൽ.എ.-മാർക്ക് സഭയിൽ വരാതിരിക്കാൻ കഴിയുന്ന സാഹചര്യത്തെ സംബന്ധിച്ച് ലീഗ് നേതൃത്വം അഭിപ്രായം പറയണം. ത്രിതല പഞ്ചായത്തിലെ എൽ.ഡി.എഫ്.-ന്റെ വൻമുന്നേറ്റം യു.ഡി.എഫ്.-ന് അംഗീകരിക്കാൻ കഴിയുന്നില്ല. കഴിഞ്ഞ ലോക്സഭാ തെരഞ്ഞെടുപ്പിലെ കണക്കുമായി അവർ ഇപ്പോഴും സംതൃപ്തി അടയുകയാണ്. അതിനുശേഷം നടന്ന നിയമസഭാ ഉപതെരഞ്ഞെടുപ്പുകളിലും ഇപ്പോൾ നടന്ന ത്രിതലപഞ്ചായത്ത് തെരഞ്ഞെടുപ്പുകളിലുമുണ്ടായ എൽ.ഡി.എഫ്. മുന്നേറ്റത്തെയുമൊന്നും അംഗീകരിക്കാൻ കഴിയാത്ത മാനസികാവസ്ഥയിലാണ് യു.ഡി.എഫ്. ഇപ്പോഴും. ബദൽ നയങ്ങൾ ഉയർത്തിപ്പിടിച്ചാണ് കേരളം മുന്നോട്ടുപോകുന്നത്. പൗരത്വ ഭേദഗതി ബിൽ,

കാർഷിക പരിഷ്കരണ നിയമം, കേന്ദ്രം നടപ്പിലാക്കിയ ജനദ്രോഹ നടപടികൾ എന്നിവയ്ക്കെതിരെ, നിയമസഭയുടെ പ്രത്യേക സമ്മേളനം നടപടികൾ സ്വീകരിച്ചത് കാണാൻ കഴിയും. കേരളത്തിൽ പൗരത്വ ഭേദഗതി നിയമം നടപ്പിലാക്കില്ലെന്ന നിലപാട് പ്രഖ്യാപിച്ചു. ഹൈന്ദവ വർഗ്ഗീയ താൽപ്പര്യങ്ങൾക്കുവേണ്ടി നിലകൊള്ളുന്ന ആർ.എസ്.എസ്. നിയന്ത്രണത്തിലാണ് ശ്രീ. നരേന്ദ്ര മോദി സർക്കാർ. ശ്രീ. നരേന്ദ്ര മോദി സർക്കാരിന്റെ വർഗ്ഗീയ നീക്കങ്ങൾക്കെതിരെ ശക്തമായ നിലപാട് സ്വീകരിക്കാൻ കഴിയാത്ത കോൺഗ്രസ്സ് കൂടുതൽ കൂടുതൽ ദുർബലപ്പെടുകയാണ്. കഴിഞ്ഞ അഞ്ചുവർഷം എൽ.ഡി.എഫ്. സർക്കാർ ഒന്നുംചെയ്തില്ലെന്ന അധരവ്യായാമമാണ് യു.ഡി.എഫ്. നേതാക്കൾ നടത്തിക്കൊണ്ടിരിക്കുന്നത്. യു.ഡി.എഫ്. കാലത്തെ സാമ്പത്തിക വളർച്ച 4.9 ശതമാനമായിരുന്നുവെങ്കിൽ എൽ.ഡി.എഫ്. കാലത്ത് അത് 5.9 ശതമാനമാണ്. യു.ഡി.എഫ്. അഞ്ചുവർഷംകൊണ്ട് നൽകിയ പെൻഷൻ തുക 9.011 കോടി രൂപയാണെങ്കിൽ എൽ.ഡി.എഫ്. സർക്കാർ നൽകിയത് 32.034 കോടി രൂപയാണ്. പെൻഷൻ നൽകിയവരുടെ എണ്ണം യു.ഡി.എഫ് കാലത്ത് 34 ലക്ഷവും എൽ.ഡി.എഫ്. കാലത്ത് 59.4 ലക്ഷവുമാണ്.

പൊതുവിതരണം ശക്തിപ്പെടുത്താൻ യു.ഡി.എഫ്. ചെലവഴിച്ചത് 5242 കോടി രൂപയും എൽ.ഡി.എഫ്. ചെലവഴിച്ചത് 10697 കോടി രൂപയുമാണ്. ബഹുമാനപ്പെട്ട മുഖ്യമന്ത്രിയുടെ ദുരിതാശ്വാസ നിധിയിൽനിന്ന് യു.ഡി.എഫ്. നൽകിയത് 503 കോടി രൂപ, എൽ.ഡി.എഫ്. നൽകിയത് 1703 കോടി രൂപ. പൊതു വിദ്യാലയങ്ങളിലെ കുട്ടികളുടെ എണ്ണം യു.ഡി.എഫ്.-ന്റെ കാലത്ത് 4.9 ലക്ഷം കുറവും എൽ.ഡി.എഫ്.-ന്റെ കാലത്ത് 6.79 ലക്ഷം കൂടുതലുമാണ്. നെൽവയൽ വിസ്തൃതി യു.ഡി.എഫ്.-ന്റെ കാലത്ത് 1.7 ലക്ഷം ഹെക്ടറും എൽ.ഡി.എഫ്.-ന്റെ കാലത്ത് 2.23 ലക്ഷം ഹെക്ടറുമാണ്. എൽ.ഡി.എഫ്. നടപ്പിലാക്കിയ ആർദ്രം, ലൈഫ്, ഹരിത കേരള മിഷൻ, പൊതു വിദ്യാഭ്യാസ സംരക്ഷണ യജ്ഞം എന്നിവ നാടിന്റെ മുഖഛായതന്നെ മാറ്റി മറിച്ചതായി കാണാൻ സാധിക്കും.

കിഫ്ബി വഴി കണ്ടെത്തിയ അധിക സാമ്പത്തിക സമാഹരണം വികസന പ്രവർത്തനങ്ങളിൽ റിക്കാർഡ് വളർച്ച രേഖപ്പെടുത്തിയിരിക്കുകയാണ്. ഇതിനെയും തകർക്കാൻ കേന്ദ്ര ഏജൻസികളോടൊപ്പം കൂട്ടുനിൽക്കുകയാണ് പ്രതിപക്ഷമെന്നുള്ളതാണ് ഏറെ ഖേദകരം. കർഷകരുടെയും തോട്ടം തൊഴിലാളികളുടെയും

ആദിവാസികളുടെയും നാടാണ് വയനാട്. ഈ ജനവിഭാഗങ്ങളുടെ താൽപ്പര്യങ്ങൾ സംരക്ഷിക്കാൻ എൽ.ഡി.എഫ്. സർക്കാർ സ്വീകരിച്ച നടപടികൾ അവരുടെ ആത്മവിശ്വാസം വർദ്ധിപ്പിച്ചതായി കാണാൻ കഴിയും. കർഷക ക്ഷേമബോർഡ് രൂപീകരണം, പഴം, പച്ചക്കറി ഉൽപ്പന്നങ്ങൾക്കുള്ള തറവില നിശ്ചയിച്ചത് ഇതെല്ലാം ആശ്വാസകരമാണ്. ഇഞ്ചിക്ക് കൂടി തറവില നിശ്ചയിക്കണമെന്ന് അഭ്യർത്ഥിക്കുകയാണ്. മാർക്കറ്റിൽ ഏതവാഴക്കലയ്ക്ക് 16 രൂപയുള്ളപ്പോൾ 24 രൂപയ്ക്കാണ് കേരള സർക്കാർ സംഭരിക്കുന്നത്. കാപ്പി കൃഷിക്കാരുടെ നാടാണ് വയനാട്. കാപ്പിക്കുരുവിന് ഈ ബഡ്ജറ്റിൽ തറവില നിശ്ചയിച്ചിരിക്കുകയാണ്. മാർക്കറ്റിൽ 60 രൂപ വിലയുള്ള കാപ്പിക്കുരുവിന് സർക്കാർ 90 രൂപ പ്രഖ്യാപിച്ചിരിക്കുന്നു. അമ്പത്തയ്യായിരത്തോളം വരുന്ന വയനാട്ടിലെ കാപ്പികൃഷിക്കാർക്ക് ഇത് ഏറെ സഹായകരമായി മാറും. ജില്ലയിലെ മുഴുവൻ കാപ്പികൃഷിക്കാരും ഈ നടപടിയെ സ്വാഗതം ചെയ്യുകയാണ്. ബഹുമാനപ്പെട്ട ധനകാര്യ വകുപ്പുമന്ത്രി വയനാട്ടിലെത്തി കാപ്പി കൃഷിക്കാരുമായി ചർച്ച നടത്തി അവരുടെ നിർദ്ദേശങ്ങൾ മുഖവിലയ്ക്കെടുത്തതിൽ അവർ ഏറെ സന്തുഷ്ടരാണ്. വയനാട് കാർബൺ ന്യൂട്രൽ ജില്ലയായി മാറുകയാണ്.

ബഹുമാനപ്പെട്ട ഡോ. ടി. എം. തോമസ് ഐസക് തന്നെയാണ് ഇതിന് നേതൃത്വം നൽകുന്നത്. മരംനടുന്ന കർഷകർക്ക് 50 രൂപ പ്രകാരം ടീ ബാങ്കിംഗ് സംവിധാനം ഏർപ്പെടുത്തിയിരിക്കുകയാണ്. കാർബൺ ന്യൂട്രൽ ജില്ലയാകുന്നതോടുകൂടി കാപ്പിക്കുരുവിന്റെ വില ഇരട്ടിയാകും. മറ്റ് കാർഷികോൽപ്പന്നങ്ങൾക്കും ലോകമാർക്കറ്റിൽ, ഓക്സിജൻ കൂടുതൽ ഉൽപ്പാദിപ്പിക്കപ്പെടുന്ന പ്രദേശത്തെ കാർഷികോൽപ്പന്നങ്ങൾ എന്ന നിലയിൽ വലിയ ഇടം നേടാൻ കഴിയും. മലബാർ കോഫി ഫെബ്രുവരി മാസത്തിൽ സർക്കാരിന്റെ നൂറുദിന പരിപാടിയിൽ ഉൾപ്പെടുത്തി 90 രൂപയ്ക്ക് കാപ്പി കർഷകരിൽ നിന്ന് സംഭരിക്കുകയാണ്.

ആദിവാസികളുടെ ജീവിതത്തിൽ നല്ല മാറ്റം വരുത്താൻ ഗവൺമെന്റിന് കഴിഞ്ഞു. 241 മെന്റർ (ആദിവാസി) ടീച്ചർമാർ, സ്പെഷ്യൽ റിക്രൂട്ട്മെന്റ് വഴി ആദ്യം 125 പോലീസുകാർക്കും രണ്ടാം ഘട്ടത്തിൽ 85 പേർക്കും ജോലി ലഭിച്ചു. മൂന്നാം ഘട്ടത്തിന്റെ ഇന്റർവ്യൂ ഇന്ന് വയനാട്ടിൽ നടന്നുകൊണ്ടിരിക്കുകയാണ്. 622 ആദിവാസി കുടുംബങ്ങൾക്ക് ഭൂമി നൽകി.

അവർക്കുള്ള ഭവന നിർമ്മാണ പദ്ധതികൾ പുരോഗമിച്ചുകൊണ്ടിരിക്കുകയാണ്. ഗോത്രജീവിക പദ്ധതിയിലൂടെ

നൂറുകണക്കിന് ആദിവാസികൾക്ക് തൊഴിൽ പരിശീലനങ്ങൾ നൽകി. കേരളത്തിന്റെ ചരിത്രത്തിൽ ഒരു ആദിവാസിയാലുള്ള ജോലിയെ വെടിവെച്ചു കൊണ്ട് യു.ഡി.എഫ്. സർക്കാരാണ്. ജോലിയുടെ കുടുംബത്തെ അവർ തിരിഞ്ഞു നോക്കിയില്ല. ശ്രീ. വി. എസ്. അച്ചുതാനന്ദൻ മുഖ്യമന്ത്രി ആയിരുന്ന സന്ദർഭത്തിലാണ് ജോലിയുടെ മകൾ ശ്രീമതി സീതയ്ക്ക് ജോലി നൽകിയത്. യു.ഡി.എഫ്. സർക്കാർ വെടിവെച്ചു കൊണ്ട് അനാഥമാക്കിയ ജോലിയുടെ കുടുംബത്തിന് അന്നത്തെ എൽ.ഡി.എഫ്. സർക്കാർ 10 ലക്ഷം രൂപ നൽകി സംരക്ഷിക്കുന്നതിനുള്ള നടപടികൾ സ്വീകരിച്ചു. ഭൂമിക്കുവേണ്ടി സമരം ചെയ്ത 1476 ആദിവാസികളെയാണ് ശ്രീ. ഉമ്മൻ ചാണ്ടിയുടെ സർക്കാർ ജയിലിലടച്ചത്. വെള്ളമുണ്ടു പഞ്ചായത്തിൽനിന്നും അറസ്റ്റ് ചെയ്തുകൊണ്ടുപോയ ശാന്ത കണ്ണൂർ സെൻട്രൽ ജയിലിൽ കിടന്ന് പ്രസവിച്ചു. നവജാത ശിശു മരണപ്പെട്ടു, ജയിലിൽ തന്നെ അടക്കം ചെയ്തു. പിന്നീട് ശാന്തയും മരിച്ചു. ഈ സമരത്തിൽ ആദിവാസി ക്ഷേമസമിതി നേതാവായ മുൻ എം.എൽ.എ. കൂടിയായ ശ്രീ. കെ. സി. കുഞ്ഞിരാമൻ, ശ്രീ. പി. വി. വേലായുധൻ, ശ്രീ. ഇ. എ. ശങ്കരൻ, ശ്രീമതി സീതാ ബാലൻ, പരേതനായ ചന്തു ഇവരെല്ലാം ജയിലിൽ അടയ്ക്കപ്പെട്ടവരാണ്. ഈ

സമരത്തിന്റെയും കൂടി ഉത്പന്നമാണ് ഒന്നാം യു.പി.എ. ഗവൺമെന്റിന്റെ കാലഘട്ടത്തിൽ ഇടതുപക്ഷ പ്രസ്ഥാനങ്ങൾ പിന്തുണ നൽകിയപ്പോൾ പാസ്സാക്കിയ വനാവകാശ നിയമമെന്ന് കാണാൻ കഴിയും.

തോട്ടം തൊഴിലാളികളുടെ കൂലി 355 രൂപയെന്നത് ഈ സർക്കാർ അധികാരത്തിൽ വന്നപ്പോൾ വർദ്ധിപ്പിച്ചു. നിലവിൽ ഡി.എ. ഉൾപ്പെടെ 407 മുതൽ 412 രൂപ വരെയാണ് തോട്ടം തൊഴിലാളികളുടെ കൂലി. യു.ഡി.എഫ്. സർക്കാർ ജോലി ഭാരം വർദ്ധിപ്പിച്ചിട്ടാണ് കൂലി ഉയർത്തിയത്. 12 കിലോ ചപ്പ് (ഇല) അധികം പഠിക്കണമായിരുന്നു. എൽ.ഡി.എഫ്. സർക്കാർ അദ്ധ്യാനഭാരം വർദ്ധിപ്പിക്കാതെ കൂലി ഉയർത്തി.

തോട്ടം തൊഴിലാളികളുടെ ലൈഫ് ഭവന നിർമ്മാണ പദ്ധതി ഉടൻ ആരംഭിക്കാൻ കഴിയണം. പ്രിയപ്പെട്ട ശ്രീ. പി. വി. അബ്ദുൾ വഹാബ്, എം.പി തോട്ടം തൊഴിലാളികളുടെ ഭവന നിർമ്മാണത്തിനുവേണ്ടി സർക്കാരിന് ഒരേക്കർ സ്ഥലം മേപ്പാടിയിൽ സംഭാവനയായി നൽകിയിട്ടുണ്ട്. എച്ച്.എം.എൽ. മാനേജ്മെന്റ് തോട്ടം തൊഴിലാളികളോട് കാണിക്കുന്ന ദ്രോഹനടപടികൾ പിൻവലിക്കുന്നതിനായുള്ള ഇടപെടൽ നടത്തണം. സമരകാലത്ത് നൽകാനുള്ള ആയിരം രൂപ കുടിശ്ശിക

തൊഴിലാളികൾക്ക് ലഭ്യമാക്കുന്നതിനുള്ള നടപടി സ്വീകരിക്കേണ്ടതാണ്. നിരവധി തോട്ടം തൊഴിലാളി കുടുംബങ്ങളെ എ.പി.എൽ. ലിസ്റ്റിൽനിന്ന് ബി.പി.എൽ.-ന്റെ മുൻഗണനാ ലിസ്റ്റിലേയ്ക്ക് മാറ്റാൻ കഴിഞ്ഞുവെന്നുള്ളതും ഏറെ ശ്രദ്ധേയമാണ്. വയനാട് മെഡിക്കൽ കോളേജ് ആരംഭിക്കുന്നതിനുള്ള അടിയന്തര നടപടികൾ സ്വീകരിക്കണം. ബഡ്ജറ്റിൽ 300 കോടി രൂപ അനുവദിച്ചിട്ടുണ്ട്, 2021-22-ൽ യാഥാർത്ഥ്യമാക്കുമെന്നും പ്രഖ്യാപിച്ചിട്ടുണ്ട്. 2020 ഒക്ടോബർ 28-ന്റെ നാഷണൽ മെഡിക്കൽ കമ്മീഷൻ അമെന്റ്മെന്റ് നോട്ടീഫിക്കേഷൻ പ്രകാരം നോർത്ത്-ഇന്ത്യയിൽ സംസ്ഥാനങ്ങളിലും മലയാള മേഖലകളിലും 250 ബെഡുകൾ ഉള്ള ആശുപത്രിയെ മെഡിക്കൽ കോളേജാക്കി മാറ്റാവുന്നതാണ്. വയനാട് 40 ശതമാനത്തോളം വനമുള്ള നാടാണ്. ഏറ്റവും കൂടുതൽ ആദിവാസികൾ തിങ്ങിപ്പാർക്കുന്ന പ്രദേശമാണ്. കേന്ദ്രത്തിന്റെ ആസ്പിറേഷൻ ജില്ലകളുടെ പട്ടികയിൽപ്പെട്ട ജില്ലയാണ് വയനാട്. ഈ സൗകര്യങ്ങൾ ഇക്കാര്യത്തിൽ നമുക്ക് ഉപയോഗിക്കാവുന്നതാണ്. 2012-ൽ പ്രഖ്യാപിച്ച മെഡിക്കൽ കോളേജിന്റെ പ്രാരംഭ പ്രവർത്തനങ്ങൾ ആരംഭിച്ചതായിരുന്നു. 2018-ലെ പ്രളയത്തെത്തുടർന്നാണ് മെഡിക്കൽ കോളേജിന്റെ പ്രവർത്തനം നിലച്ചത്.

യു.ഡി.എഫ്. സർക്കാർ പ്രഖ്യാപിക്കുകയും തുടർന്ന് എൽ.ഡി.എഫ്. സർക്കാർ പ്രവർത്തനം ആരംഭിക്കുകയും ചെയ്ത പ്രദേശത്തുതന്നെ മെഡിക്കൽ കോളേജ് ആരംഭിക്കാൻ, മെഡിക്കൽ കമ്മീഷൻ മുന്നോട്ടുവച്ച എല്ലാ സൗകര്യങ്ങളും അവിടെ നിലവിലുണ്ട്. കൂടാതെ, കേന്ദ്ര സർക്കാരിൽനിന്ന് ആസ്പിറേഷൻ ജില്ലയെന്ന നിലയ്ക്ക് സംസ്ഥാന സർക്കാർ പ്രഖ്യാപിച്ച 300 കോടി രൂപയ്ക്ക് പുറമെ 300 കോടി രൂപയ്ക്കുംകൂടി ലഭ്യമാക്കുവാൻ കഴിയും.

അരിവാൾ രോഗികളുടെ പ്രശ്നങ്ങൾ ജനശ്രദ്ധയിൽ കൊണ്ടുവന്നതിന്, അരിവാൾ രോഗികളുടെ കൂട്ടായ്മയുടെ പ്രവർത്തകയായ സരസ്വതിക്ക് 'സ്ത്രീരത്ന' അവാർഡ് ആരോഗ്യ വകുപ്പുമന്ത്രിയായ ശ്രീമതി കെ. കെ. ശൈലജ ടീച്ചറാണ് നൽകിയത്. പുതിയ മെഡിക്കൽ കോളേജിൽ ഹീമോഗ്ലോബിനോപ്പതി റിസർച്ച് ആന്റ് കെയർ സെന്റർ ആരംഭിക്കുമെന്ന പ്രഖ്യാപനം അരിവാൾ രോഗികൾക്കുണ്ടായുള്ള ജനിതക രോഗികൾക്ക് ഏറെ ആശ്വാസകരമാകും. പഴശ്ശി സൊസൈറ്റിക്ക് ട്രൈബൽ കോളേജ് പ്രഖ്യാപിച്ചതും ആദിവാസി മേഖലയിൽ പുതിയ ഉണർവുണ്ടാക്കും. വന്യമൃഗശല്യം തടയുന്നതിനുവേണ്ടി 110 കോടി രൂപയ്ക്കുപുറമെ 22 കോടി രൂപ അനുവദിച്ചതും സ്വാഗതാർഹമാണ്. ജില്ലയിൽ 16 കോടി രൂപ

ചെലവഴിച്ച് 32 കിലോമീറ്റർ ക്രാഷ് ഗാർഡ് റോപ്പ് ഫെൻസിംഗിന് കിഫ്ബിയിൽ ഉൾപ്പെടുത്തി ടെണ്ടർ ചെയ്ത് എഗ്രിമെന്റ് വച്ചിട്ടുണ്ട്. അനുവദിച്ച തുക ഉപയോഗിക്കുന്നതിൽ വനം വകുപ്പിന്റെ ശുഷ്കാന്തി കുറേക്കൂടി ശക്തമായുണ്ടാകണം. കഴിഞ്ഞ 16-ാം തീയതിയാണ് വയനാട് ജില്ലയിലുള്ള മേപ്പാടിയിലെ തോട്ടംതൊഴിലാളിയായ പാർവ്വതിയെ ആന ചവിട്ടി കൊന്നത്. ഫോറസ്റ്റ് റേഞ്ചർ കടുവയുടെ ആക്രമണത്തിൽനിന്ന് തലനാരിഴയ്ക്ക് രക്ഷപ്പെട്ടതും നമുക്ക് കാണാൻ കഴിയും.

പ്രീ-പ്രൈമറി ടീച്ചർമാരുടെ ഓണറേറിയം വർദ്ധിപ്പിച്ചത് സന്തോഷകരമാണ്. എന്നാൽ, 2012-നശേഷം ആരംഭിച്ച സർക്കാർ എയ്ഡഡ് വിദ്യാലയങ്ങളിലുള്ള 8,991 അധ്യാപകർക്കു കൂടി ഇതിന്റെ ഗുണം ലഭ്യമാക്കണം. I.T.D.P-യ്ക്ക് കീഴിലുള്ള കിന്റർഗാർട്ടൻ, വികാസ്വാടി അധ്യാപകർക്കും ഹെൽപ്പർമാർക്കുംകൂടി വേതന വർദ്ധനവ് പ്രഖ്യാപിക്കണം. ആകെ 11 സ്ഥാപനങ്ങളിലായി 26 ജീവനക്കാർ മാത്രമാണുള്ളത്. ദേശീയപാത 766-ലെ രാത്രികാല യാത്രാനിരോധന പ്രശ്നത്തിൽ എലവേറ്റഡ് ഹൈവേയുടെ നിർമ്മാണത്തിന് തുക മാറ്റിവെച്ചതും സ്വാഗതാർഹമാണ്. ബഡ്ജറ്റിൽ സൂചിപ്പിച്ച, തലശ്ശേരി-മൈസൂർ, നിലമ്പൂർ-

നഞ്ചൻകോട് എന്നീ റെയിൽവേ പാതകളുടെ നിർമ്മാണത്തിന് കെ.ആർ.ഡി.സി.എൽ. (കേരള റെയിൽ ഡെവലപ്മെന്റ് കോർപ്പറേഷൻ ലിമിറ്റഡ്)-നെ ചുമതലപ്പെടുത്തുകയാണ്. നിലമ്പൂരിൽനിന്നും ആരംഭിച്ച് മീനങ്ങാടിയിൽ ഒത്തുചേരുന്ന ഒരു മാപ്പ് കെ.ആർ.ഡി.സി.എൽ. തയ്യാറാക്കിയിട്ടുണ്ട്. ഇതിന്റെ സർവ്വേയ്ക്ക് പ്രഖ്യാപിച്ചിട്ടുള്ള 8 കോടി രൂപയിൽ ആദ്യഗഡുവായ 2 കോടി രൂപ അനുവദിക്കണമെന്ന് സർക്കാരിനോട് അഭ്യർത്ഥിക്കുകയാണ്. വെറ്ററിനറി സർവ്വകലാശാലയുടെ ആസ്ഥാനം വയനാടാണ്. ആ വെറ്ററിനറി സർവ്വകലാശാലയ്ക്കുള്ള ഗ്രാന്റ് കാർഷിക സർവ്വകലാശാലയ്ക്ക് നൽകിയതുപോലെ 10 ശതമാനം വർദ്ധിപ്പിച്ചു നൽകണമെന്ന് അഭ്യർത്ഥിക്കുകയാണ്. കേരളത്തെ വിജ്ഞാന സമൃദ്ധമായി രൂപാന്തരപ്പെടുത്തുമ്പോൾ ലോകമെമ്പാടും വിന്യസിച്ചുകിടക്കുന്ന മലയാളികളുടെ ജീവിതത്തെ അത് വലിയ രീതിയിൽ മെച്ചപ്പെടുത്തും. ദീർഘവീക്ഷണത്തോടെ ഒരു പുത്തൻ കേരളത്തെ കെട്ടിപ്പടുക്കുന്നതിനുള്ള മാർഗ്ഗനിർദ്ദേശങ്ങൾ ഉൾക്കൊള്ളുന്നതാണ് ധനകാര്യ വകുപ്പുമന്ത്രി അവതരിപ്പിച്ചിട്ടുള്ള ബഡ്ജറ്റ് കാനാൻ കഴിയും. ഈ ബഡ്ജറ്റ് അവതരിപ്പിച്ച ധനകാര്യ വകുപ്പുമന്ത്രിയെ അഭിനന്ദിക്കാൻ ഈ സന്ദർഭം

ഉപയോഗിക്കുകയാണ്. പ്രത്യേകിച്ച് വയനാടിനോട് മുൻകരുതലെന്ന രീതിയിൽ എല്ലാ മേഖലകളെയും ആദിവാസികളെയും കർഷകരെയും വയനാടിന്റെ വികസനമായ മെഡിക്കൽ കോളേജിന്റെ ഉൾപ്പെടെയുള്ള കാര്യങ്ങളിൽ പിന്തുണ നൽകിയിട്ടുള്ള ഈ ബഡ്ജറ്റിനെ പൂർണ്ണമായും അംഗീകരിച്ചുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. തിരുവഞ്ചൂർ രാധാകൃഷ്ണൻ: സർ, ഞാൻ ഈ ബഡ്ജറ്റിനെ എതിർക്കുകയാണ്. യഥാർത്ഥത്തിൽ വാടാനങ്ങളുടെ ശവപ്പറമ്പാണ് നമ്മുടെ ബഡ്ജറ്റ്. സമയച്ചുരുക്കം കാരണം ബഡ്ജറ്റിൽ പറഞ്ഞിരിക്കുന്ന ചില കാര്യങ്ങളെക്കുറിച്ചുമാത്രം ഞാൻ പറയാം. മലയോര ഹൈവേയ്ക്ക് 3,500 കോടി രൂപയും തീരദേശ ഹൈവേയ്ക്ക് 6,580 കോടി രൂപയും തിരുവനന്തപുരം ലൈറ്റ് മെട്രോയ്ക്ക് 4,219 കോടി രൂപയും കോഴിക്കോട് ലൈറ്റ് മെട്രോയ്ക്ക് 2,509 കോടി രൂപയും വ്യവസായ പാർക്കുകൾക്ക് 6,700 കോടി രൂപയുമാണ്. ഇതിൽ ഏതെങ്കിലും ഒരണ്ണത്തിന് ഒരു കല്ലെങ്കിലും വെച്ചിട്ടുണ്ടോ? എന്തെങ്കിലുമൊരു നടപടിയെടുത്തിട്ടുണ്ടോ? എല്ലാംകൂടി കൂട്ടിയാൽ 41,608 കോടി രൂപ നേരെ ആവിയാലി പോയതാണ് നമ്മൾ കാണുന്നത്. അതാണ് ഞാൻ പറഞ്ഞത്, ഈ

ബഡ്ജറ്റ് യഥാർത്ഥത്തിൽ വാശാനങ്ങളുടെ ഒരു ശവപ്പറമ്പാണെന്ന്. ഈ ശവപ്പറമ്പിലോട്ട് നോക്കിയാൽ ധാരാളം തലയോട്ടികളും കാണാൻ സാധിക്കും. മൊബൈൽ ഫോൺ നിർമ്മാണത്തിനുവേണ്ടി യൂണിറ്റ് തുടങ്ങുമെന്ന് പറഞ്ഞു, എവിടെയാണ് തുടങ്ങിയത്? ഗൾഫിൽ പബ്ലിക് സ്കൂളും പ്രൊഫഷണൽ കോളേജും തുടങ്ങുമെന്ന് പറഞ്ഞു, എവിടെയാണ് തുടങ്ങിയത്? ഇപ്പോൾ നമുക്കാവശ്യമായ ഡീസലെല്ലാം കടൽ മാലിന്യത്തിൽനിന്ന് വരുന്നതാണല്ലോ, അതുകൊണ്ടുവരമെന്നാണ് പറഞ്ഞത്. ഖരമാലിന്യത്തിൽനിന്ന് ഊർജ്ജം ഉൽപ്പാദിപ്പിക്കുമെന്ന് പറഞ്ഞു. എന്ത് ഊർജ്ജമാണ്? ഇതുകേട്ടാൽ ഉള്ള ഊർജ്ജംകൂടി നഷ്ടപ്പെടുപോകുകയില്ലേ; ബഡ്ജറ്റിനകത്ത് പറഞ്ഞിട്ടുള്ള കാര്യങ്ങൾ എല്ലാവരെയും കബളിപ്പിച്ചു. ഐ.ടി., ബയോടെക്നോളജി, ടൂറിസം എന്നീ മേഖലയിൽ പത്ത് ലക്ഷം പേർക്ക് തൊഴിൽ നൽകുമെന്ന് പറഞ്ഞു. ആർക്കാണ് തൊഴിൽ? കൃഷി, നിർമ്മാണ-ചെറുകിട വ്യവസായ മേഖലയിൽ 15 ലക്ഷം പേർക്ക് തൊഴിലെന്ന് പറഞ്ഞു, ആർക്കാണ് തൊഴിൽ? പതിനായിരം പട്ടികജാതി വിഭാഗത്തിൽപ്പെട്ട ആളുകൾക്ക് പുതിയ ജോലി കൊടുക്കുമെന്ന് പറഞ്ഞു. ഇതിൽ കൂടുതൽ ഒരു

സംസ്ഥാനത്തെ തെക്കേ അറ്റം മുതൽ വടക്കേ അറ്റം വരെയുള്ളവരെ കളിപ്പിക്കുന്നതിനുവേണ്ടി എന്തെങ്കിലും പഠനയോജനകളോടു കൂടി അതുകൊണ്ടാണ് ഈ ബഡ്ജറ്റ് വാഗ്ദാനങ്ങളുടെ ശവപ്പറമ്പാണെന്ന് ഞാൻ പറഞ്ഞത്. യഥാർത്ഥത്തിൽ ജനങ്ങളെ കളിപ്പിച്ചിരിക്കുകയാണ്. ഗവൺമെന്റിന്റെ സാമ്പത്തിക സമീപനത്തിലെ ഏറ്റവും പ്രധാനപ്പെട്ട ഘടകമെടുക്കാം, ഡോ. ടി. എം. തോമസ് ഐസക് ധനകാര്യ വകുപ്പുമന്ത്രിയായപ്പോൾ എനിക്ക് സ്നേഹം തോന്നിയൊരു ആളാണ്. കാരണം അങ്ങേയ്ക്ക് ഇതിനെക്കുറിച്ച് നല്ല ജ്ഞാനവും ദീർഘവീക്ഷണവുമുണ്ടാകുമെന്നുള്ള പ്രതീക്ഷയായിരുന്നു. കടമെടുക്കുന്ന പണം സർക്കാരിന്റെ മൂലധന ചെലവിനുവേണ്ടി നിറവേറ്റാതെ കടബാധ്യത നിറവേറ്റുന്നതിനുവേണ്ടി വിനിയോഗിക്കുന്നത് എന്ത് സാമ്പത്തിക ശാസ്ത്രമാണ്? അങ്ങ് പഠിച്ച സാമ്പത്തിക ശാസ്ത്രത്തിൽ അതില്ലെന്ന് എനിക്കറിയാം. അത് അറിഞ്ഞുകൊണ്ടു തന്നെയാണ് ചോദിച്ചത്. മൂലധന ചെലവ് ചുരുക്കി ധനകമ്മി മൂടിവയ്ക്കാനായി ശ്രമിക്കുന്നത് എന്ത് സാമ്പത്തിക ശാസ്ത്രമാണ്? ഇത് സമീപ ഭാവിയിൽ യഥാർത്ഥ വളർച്ചാനിരക്ക് വീണ്ടും കുറയാനിടവരും. വളർച്ചാ നിരക്കിന്റെ

കഥ ഞാൻ പറയേണ്ടതില്ലല്ലോ. 2014-15-ൽ റവന്യൂ കമ്മി 13,796 കോടി രൂപയായിരുന്നത് വർദ്ധിച്ച് 2018-19-ൽ 17,462 കോടി രൂപയായി. 3,666 കോടി രൂപയുടെ വർദ്ധനവാണ് ഇവിടെ വന്നിട്ടുള്ളത്. 2014-15-ലെ ധനകമ്മി 18,642 കോടി രൂപയാണ് അത് 2018-19-ൽ 26,958 കോടി രൂപയായി. 8,316 കോടി രൂപയുടെ കമ്മി വർദ്ധനവാണുണ്ടായത്. ഇത് എന്ത് സാമ്പത്തിക ശാസ്ത്രമാണ്? സാമ്പത്തിക ശാസ്ത്രത്തിൽനിന്ന് അതെല്ലാം മാറി ഫിസ്കൽ റെസ്പോൺസിബിലിറ്റി നിയമത്തിന്റെ ഒരു വ്യവസ്ഥയും ഇവിടെ പാലിക്കാൻ പറ്റിയിട്ടില്ലല്ലോ; ഈ നിയമം ഈ ഗവൺമെന്റുതന്നെ കൊണ്ടുവന്നതല്ലേ; അതിലെ ഏതെങ്കിലുമൊരു വ്യവസ്ഥ പാലിക്കുന്നതിനുവേണ്ടി കഴിഞ്ഞിട്ടുണ്ടോ? ഈ സർക്കാരിന് കുറച്ച് അധികവരുമാനം ലഭിച്ചിട്ടുണ്ട്. ആ അധിക വരുമാനം ഓവർഹോ ചെയ്തു പോയിരിക്കുകയാണ്. പുതുതായി ബാറുകൾ കൊണ്ടുവന്നു. ഒരു ബാറിന് 25 ലക്ഷം രൂപ വച്ച് ഗവൺമെന്റിന്റെ ഖജനാവിൽ വന്നിട്ടില്ലേ; പെട്രോളിയം ഉൽപ്പന്നങ്ങൾക്ക് വില വർദ്ധനവുമൂലമുണ്ടായിട്ടുള്ള 300 കോടി രൂപയുടെ അധിക നികുതി ഗവൺമെന്റിന്റെ കയ്യിലില്ലേ; ഇതെല്ലാം

ഉണ്ടെങ്കിലും വീണ്ടും കമ്മി വർദ്ധിച്ച് സംസ്ഥാനം പട്ടുകഴിയിലേയ്ക്ക് പോകുന്നുവെന്നുള്ളതാണ് ഈ സംസ്ഥാനത്തെ സ്പ്രേഹിക്കുന്ന മുഴുവൻ ആളുകളുടെയും മനസ്സിനെ വേദനിപ്പിക്കുന്നത്. വളർച്ചാനിരക്ക് വളരെ കൂടിയിരിക്കുകയാണെന്ന് നേരത്തെ സംസാരിച്ചവർ സൂചിപ്പിച്ചു. 2018-19-ലെ വളർച്ചാ നിരക്ക് 6.49 ശതമാനമായിരുന്നത് 2019-20-ൽ 3.46 ശതമാനമായി. അത് എങ്ങോട്ടാണ് വളർന്നത്? നമ്മുടെ വളർച്ച താഴോട്ടാണുണ്ടായത്. നമ്മൾ വളരെ അപകടത്തിലേയ്ക്ക് പോകുകയാണ്. ഇത് അങ്ങ് മാത്രമല്ല, ഈ കേരളം അപകടത്തിലേയ്ക്ക് പോകുകയാണ്. ഒരു സമൂഹവും ഒരു തലമുറയും തകർന്നുപോകുകയാണ്. അത് തകർക്കുന്നതിനുവേണ്ടി കൂട്ടുനിൽക്കുന്നത് യഥാർത്ഥത്തിൽ ഗുണകരമാണോ? നമ്മുടെ വരുമാനമാർഗ്ഗങ്ങൾ പലതും വേണ്ടായെന്ന് വെച്ചു. കോൺട്രാക്ട് വർക്കുകൾക്ക് 0.1 ശതമാനം സ്റ്റാമ്പ് ഡ്യൂട്ടി ലഭിക്കേണ്ട സാഹചര്യത്തിൽ ആർക്കെങ്കിലും 200 രൂപ സ്റ്റാമ്പ് പേപ്പറിൽ ഒപ്പിട്ട് എഗ്രിമെന്റ് വയ്ക്കാമെന്ന് സമ്മതിച്ചിട്ടുണ്ടോ? അങ്ങ് എന്നോട് നേരിട്ട് പറയണം.അങ്ങ് ഇപ്പോൾ ചോദിക്കുകയാണെങ്കിൽ ഞാൻ ഇരിക്കുകയും ചെയ്യാം... കൊടുത്തിട്ടുണ്ട്. 200 രൂപ സ്റ്റാമ്പ് പേപ്പറിൽ

എഴുതി ഒപ്പിട്ടാൽ എത്ര കോടി രൂപയുടെ എഗ്രിമെന്റും അവർക്ക് കൊടുക്കുമെന്നുള്ള നില ഈ ഗവൺമെന്റ് എടുത്തത് ശരിയാണോ? നമുക്ക് കിട്ടേണ്ട വരുമാന നഷ്ടമല്ലേ? അതുകൊണ്ട് നമ്മുടെ സമൂഹത്തിൽ വന്നിട്ടുള്ള ഈ അവസ്ഥ വളരെ ദയനീയമാണ്. ആ ദയനീയാവസ്ഥയുടെ അടിസ്ഥാനത്തിലാണ് പൊതുക്കടം 2.41 ആയി വർദ്ധിച്ചിട്ടുള്ളത്. ഒരു കാര്യംകൂടി പറയാം.

മി. ചെയർമാൻ: പ്ലീസ്...., അങ്ങ് മാത്രക കാണിക്കേണ്ട ആളാണ്.

ശ്രീ. തിരുവഞ്ചൂർ രാധാകൃഷ്ണൻ: സർ, മറ്റുള്ളവർക്ക് കുറച്ച് സമയം കൂടുതൽ കൊടുത്തിട്ടുള്ളത് റിക്കോർഡ് പരിശോധിച്ചാൽ മനസ്സിലാകും. ഞാനും അങ്ങുമായി ഒരു തർക്കമില്ലല്ലോ; ഇവിടെ സാമാന്യ നീതിയല്ലേ പ്രശ്നം? ഞാൻ ആരുടെയും സമയം എടുത്തുകൊണ്ടുപോയിട്ടില്ല. പറയുന്നതുകേട്ടാൽ, ഞാൻ ആരുടെയോ സമയം എടുത്തുകൊണ്ട് പോക്കറ്റിലിട്ട് ഓടിയെന്ന് തോന്നുമല്ലോ; നീതി വേണമെന്നാണ് ഞാൻ പറയുന്നത്.

കടത്തിന്റെ 51.22 ശതമാനം കേരളം 2026-ൽ തിരിച്ച് അടയ്ക്കേണ്ടി വരുമെന്ന് ധനകാര്യ വകുപ്പുമന്ത്രിക്കറിയാമല്ലോ; നമ്മൾ

എവിടെനിന്ന് ഇത് തിരിച്ചടയ്ക്കുമെന്നാണ് പറയുന്നത്? ഈ നിലയിൽ താഴോട്ടേയ്ക്ക് ഒഴുകിയാണ് പോകുന്നതെങ്കിൽ എവിടെനിന്നാണ് തിരിച്ചടയ്ക്കാൻ പറയുന്നത്? സി.ആന്റ് എ.ജി. റിപ്പോർട്ടിനെക്കുറിച്ച് 12.00 മണിക്ക് ചർച്ചയുള്ളതുകൊണ്ട് ഞാൻ ഒന്നും പറയുന്നില്ല. പക്ഷെ, അങ്ങേയ്ക്ക് ഭരണഘടനയ്ക്കുമുകളിലൂടെ റാഗിപ്പറക്കുന്നതിനുള്ള ചിരകുളുണ്ടോ? അങ്ങേയ്ക്ക് സി. ആന്റ് എ.ജി.-യെ തകർക്കണമെന്ന് ഒരു നിലപാടെടുക്കാൻ ഭരണഘടനയ്ക്കകത്ത് നിന്നുകൊണ്ട് കഴിയുമോ? ഞാനിത് ചോദിച്ചാൽ അങ്ങ് പറയും, ഇവിടെ ബി.ജെ.പി.-യെ സഹായിക്കാൻ.... സി.ആന്റ് എ.ജി. ബി.ജെ.പി.-യാണോ? ഇവിടെ ഭരണഘടന എഴുതിയത് ബി.ജെ.പി.-യാണോ? ഭരണഘടന സൃഷ്ടിക്കുമ്പോൾ എന്റെ പാർട്ടിക്കുള്ള പങ്കാളിത്തം അങ്ങേയ്ക്ക് കൃത്യമായി അറിയാമായിരിക്കുമല്ലോ; ആ ഭരണഘടനയ്ക്ക് അതീതമായി പറന്നുയരുന്ന ഒരു പരന്തായി നമ്മുടെ ധനകാര്യ വകുപ്പുമന്ത്രി മാറരുതെന്നാണ് എന്റെ ആവശ്യം.

മി. ചെയർമാൻ : പ്ലീസ്..... പ്ലീസ്....

ശ്രീ. തിരുവഞ്ചൂർ രാധാകൃഷ്ണൻ: സർ, ഞാൻ നിർത്തുകയാണ്.

അല്ലെങ്കിലും വിമർശനം കൂടുമ്പോൾ റെസ്യൂം ചെയ്യണമെന്ന് പറയുന്നത് സ്വാഭാവികം മാത്രമാണ്, ഞാൻ അത് അംഗീകരിക്കുകയും ചെയ്യുന്നു. അങ്ങ് സൂക്ഷ്മതയിൽ ഞാൻ നന്ദിയും രേഖപ്പെടുത്തുകയാണ്. ഞാൻ ബഡ്ജറ്റിനെ ശക്തിയായി എതിർക്കുന്നു.

ശ്രീ. ചിറ്റയം ഗോപകുമാർ: സർ, ഞാൻ ഈ ബഡ്ജറ്റിനെ പിന്തുണയ്ക്കുകയാണ്. ഈ ബഡ്ജറ്റ് കേരളത്തിലെ ജനങ്ങൾക്ക് പ്രത്യാശ നൽകുന്ന ഒന്നാണ്. കേരളത്തെ ശവപറമ്പാക്കി മാറ്റിയിരിക്കുകയാണ് ഇടതുപക്ഷമെന്ന് എനിക്ക് മുമ്പ് സംസാരിച്ച ബഹുമാന്യനായ തിരുവഞ്ചൂർ രാധാകൃഷ്ണൻ പറഞ്ഞു. 2011 മുതൽ 2016 വരെ കേരളം നരകതുല്യമായിരുന്നു. നരകതുല്യമായിട്ടുള്ള ആ കേരളത്തെ സ്വർഗ്ഗതുല്യമാക്കിയത് 2016-ൽ അധികാരത്തിൽ വന്ന ഇടതുപക്ഷ ജനാധിപത്യമുന്നണി ഗവൺമെന്റാണ്. കഴിഞ്ഞ അഞ്ച് വർഷം ഈ ഗവൺമെന്റ് നടപ്പാക്കിയ വികസനപ്രവർത്തനങ്ങളുടെ നേട്ടമാണ് തദ്ദേശസ്വയംഭരണ തിരഞ്ഞെടുപ്പിൽ ഇടതുപക്ഷ ജനാധിപത്യ മുന്നണി വമ്പിച്ച ഭൂരിപക്ഷത്തിൽ കേരളത്തിൽ അധികാരത്തിൽ വന്നത്. ഭൂരിപക്ഷം ഗ്രാമപഞ്ചായത്തുകളിലും കോർപ്പറേഷനുകളിലും

നഗരസഭകളിലും ജില്ലാ പഞ്ചായത്തുകളിലും ഇടതുപക്ഷം അധികാരത്തിൽ വന്നത്, കേരളത്തെ നരകതുല്യമാക്കിയ യു.ഡി.എഫ്.-നെ ഇല്ലാതാക്കി സ്വർഗ്ഗതുല്യമാക്കിയ ഇടതുപക്ഷത്തെ ശക്തിപ്പെടുത്താൻ കേരളത്തിലെ ജനങ്ങളൊപ്പം നിൽക്കുന്നുവെന്നതിന്റെ തെളിവാണ്. കടമെടുത്ത് ഇങ്ങനെ ചെലവഴിക്കാൻ സാധിക്കുമോ എന്നദ്ദേഹം പറഞ്ഞു. ഒരു വിഷൻ ഉണ്ടെങ്കിൽ തീർച്ചയായും കടമെടുക്കൽ നല്ലതാണ്. അങ്ങനെ കടമെടുത്തതുകൊണ്ടാണ് കിഫ്ബി കഴിഞ്ഞ നാലേമുക്കാൽ വർഷക്കാലമായി ഏതാണ്ട് 54000 കോടി രൂപയുടെ വികസനം കേരളത്തിൽ നടപ്പാക്കിയത്. നിരവധി റോഡുകൾ, പാലങ്ങൾ, വിദ്യാലയങ്ങൾ, ആശുപത്രികൾ അങ്ങനെ സമൂഹത്തിന്റെ നാനാമേഖലയിലും സമഗ്രമായ വികസനമെത്തിക്കാൻ കിഫ്ബി വഴി കഴിഞ്ഞുവെന്നുള്ളത് തീർച്ചയായും നമുക്ക് കാണാൻ കഴിയും. നല്ല വിദ്യാഭ്യാസം കൊടുക്കുന്നു; നല്ല വിദ്യാഭ്യാസം കൊടുക്കുന്നതുകൊണ്ടാണ് ലോകത്തിൽ എവിടെയും മലയാളികൾ ജോലി ചെയ്യുന്നത്. അവർ മലയാളികളായതുകൊണ്ടല്ല; അവർക്ക് വിദ്യാഭ്യാസമുള്ളതുകൊണ്ടാണ് അവർ ജോലി ചെയ്യുന്നത്. അവർക്കു കിട്ടുന്ന വരുമാനം

കേരളത്തിലെത്തുന്നു. നല്ല റോഡുണ്ടാകുമ്പോൾ ആ റോഡിലൂടെ നല്ല ധാരാളം വാഹനങ്ങൾ വരുന്നു, ടൂറിസ്റ്റുകൾ വരുന്നു. പെട്രോൾ പമ്പുകളിൽ പെട്രോൾ അടിക്കുന്നു. അങ്ങനെ സാമ്പത്തികമായി വലിയ വരുമാനം ഇവിടെയുണ്ടാകുമ്പോൾ അതിന്റെ നികുതി കേരളത്തിന് ലഭിക്കുന്നു. കടമെടുത്താൽ അതേതുവഴിയിലൂടെ തിരിച്ചടക്കാൻ കഴിയുമെന്ന വിഷൻ ഉണ്ടെങ്കിൽ ആ വിഷൻ നമുക്ക് തീർച്ചയായും ഗുണകരമാണ്. അത് തീർച്ചയായും കേരളത്തിൽ നടപ്പാക്കുന്നത് ബഹുമാനപ്പെട്ട ഡോ. ടി. എം. തോമസ് ഐസക് ധനകാര്യ വകുപ്പുമന്ത്രിയായതിനുശേഷമാണ്. ഈ സർക്കാർ വളരെ ദീർഘവീക്ഷണത്തോടുകൂടിയാണ് മുന്നോട്ടുപോയിക്കൊണ്ടിരിക്കുന്നത്. കേന്ദ്രവും ഇതരസംസ്ഥാനങ്ങളുമായി താരതമ്യപ്പെടുത്തുമ്പോൾ കേരളം കൂടുതൽ ശക്തമായി തിരിച്ചു വരികയാണെന്ന് സാമ്പത്തിക അവലോകന റിപ്പോർട്ടിൽ ചൂണ്ടിക്കാണിച്ചിരിക്കുന്നു. അത് പൂർണ്ണമായും ഇവിടെ പ്രതിഫലിക്കുന്ന ഒന്നാണെന്നാണ് ഈ ബഡ്ജറ്റിലൂടെ നമുക്ക് കാണാൻ കഴിഞ്ഞത്. 2011-16 കാലത്ത് സംസ്ഥാനത്തിന്റെ ശരാശരി സാമ്പത്തിക വളർച്ച 4.9 ശതമാനമായിരുന്നുവെങ്കിൽ ഇപ്പോൾ അത് 5.9 ശതമാനമായി

വർദ്ധിച്ചിരിക്കുകയാണ്. കോവിഡ് കാലത്ത് എല്ലാ ജനങ്ങളെയും ചേർത്തു നിർത്തിയ ഒരു ഗവൺമെന്റാണ് ഇടതുപക്ഷ ജനാധിപത്യ മുന്നണി ഗവൺമെന്റ്. അത് കേരളത്തിൽ ഒട്ടേറെ മാറ്റങ്ങൾക്ക് ഇടക്കം കുറിച്ചു. അടിസ്ഥാനമേഖലകൾക്കും അതുപോലെതന്നെ സാധാരണ ജനവിഭാഗങ്ങൾക്കും പ്രത്യേക പരിഗണന കൊടുത്തുകൊണ്ട് അവരെ ഉത്തേജിപ്പിക്കുകയും ഉയർത്തിക്കൊണ്ടുവരികയും ചെയ്യുന്നതിനുള്ള നിരവധി പദ്ധതികളാണ് ഈ ബഡ്ജറ്റിലൂടെ ഡോ. ടി. എം. തോമസ് ഐസക് പ്രഖ്യാപിച്ചിരിക്കുന്നത്. ക്ഷേമ പെൻഷനുകൾ 1600/- രൂപയാക്കിയത് ചെറിയ കാര്യമാണോ; കേവലം 600/- രൂപയായിരുന്ന പെൻഷൻ കൃത്യമായി കൊടുക്കാൻ കഴിയാത്ത യു.ഡി.എഫ്. ഗവൺമെന്റിപ്പോൾ അവർ അധികാരത്തിൽ വന്നാൽ 6000/- രൂപ എല്ലാ മാസവും കൊടുക്കുമെന്ന വലിയ പ്രഖ്യാപനം നടത്തുന്നു. 600/- രൂപ കൊടുക്കാൻ സാധിക്കാത്തവർക്ക് 6000/- രൂപ എങ്ങനെ കൊടുക്കാൻ സാധിക്കും. 600/- രൂപ കൊടുത്തത്, 18 മാസത്തെ കുടിശ്ശിക കൊടുത്തത് ഇടതുപക്ഷ ജനാധിപത്യ മുന്നണി ഗവൺമെന്റാണ്. ഈ ഗവൺമെന്റ് ഓരോ വർഷവും ഘട്ടംഘട്ടമായി നൂറു രൂപ വീതം

വർദ്ധിപ്പിച്ച് 2020 ജനുവരിയിൽ 1500/- രൂപയാക്കിയതാണ് ഈ ബഡ്ജറ്റിലൂടെ 1600/- രൂപയാക്കി മാറ്റിയത്. ഏകദേശം 59.5 ലക്ഷം ആളുകൾ കേരളത്തിൽ സാമൂഹ്യ ക്ഷേമ പെൻഷൻ വാങ്ങുന്നുണ്ട്. ഈ സാമ്പത്തിക പ്രതിസന്ധിയിലും സാധാരണ ജനങ്ങളെയും വിദ്യാർത്ഥികളെയും സ്ത്രീകളെയും പട്ടികജാതി പട്ടികവർഗ്ഗ വിഭാഗത്തിൽപ്പെട്ടവരെയും ചെറുപ്പക്കാരെയും പ്രത്യേകമായ പരിഗണന നൽകിക്കൊണ്ട് കാർഷിക പരമ്പരാഗത മേഖല ഉൾപ്പെടെ സർവ്വതലസ്തർശിയാക്കി, മുന്നേറ്റ പുനരുദ്ധാരണ പദ്ധതിയുടെ പ്രഖ്യാപനം കൂടിയാണ് ഈ ബഡ്ജറ്റ്. പുതിയ കാലത്തിന്റെ പ്രത്യേകതകൾ തീർച്ചയായും നമുക്ക് മനസ്സിലാക്കാൻ കഴിയും. നമുക്കറിയാം കഴിഞ്ഞ ഘട്ടങ്ങളിൽ ഏറ്റവും പ്രധാനമായി നമ്മൾ എടുത്തത് വിദ്യാഭ്യാസ മേഖലയാണ്. നമ്മുടെ വിദ്യാലയങ്ങൾ; എൽ.പി, യു.പി, ഹൈസ്കൂൾ, ഹയർസെക്കണ്ടറി സ്കൂളുകൾ. ഇന്ന് അതിന്റെ സ്ഥിതി മാറി. സാങ്കേതികമായ വിദ്യാഭ്യാസം കൂടുതൽ കൊണ്ടുവരാൻ കഴിവുള്ള ഡിജിറ്റൽ കേരളത്തിലേക്ക് ഈ ഗവൺമെന്റ് മാറുന്നു. ആ ഡിജിറ്റൽ സാങ്കേതിക വിദ്യ വിപുലമാക്കുന്നതിനും ഉന്നതവിദ്യാഭ്യാസം കൂടുതൽ

മെച്ചപ്പെടുത്തുന്നതിനും വേണ്ടിയുള്ള പദ്ധതികൾ ഈ ബഡ്ജറ്റിലുണ്ട്.
ബി.പി.എൽ. കുടുംബങ്ങൾക്ക് സൗജന്യ ഇന്റർനെറ്റ്, കോളേജുകളിൽ ഏതാണ്ട് 20,000 പേർക്ക് അധിക പഠന സൗകര്യം, അഫിലിയേറ്റഡ് കോളേജുകളിലെ മുഴുവൻ ക്ലാസ് മുറികളുടെയും ഡിജിറ്റലൈസേഷൻ, ഇതെല്ലാം ഈ ബഡ്ജറ്റിൽ ചൂണ്ടിക്കാണിക്കുന്നത് നടപ്പാക്കാൻ വേണ്ടിയാണ്, നടപ്പാക്കാതിരിക്കാനല്ല. കഴിഞ്ഞ നാല് വർഷങ്ങളിലും ഗവൺമെന്റ് ഓരോ വർഷവും അവതരിപ്പിച്ച ബഡ്ജറ്റുകളിൽ എന്തെല്ലാം പ്രഖ്യാപിച്ചിട്ടുണ്ടോ അതെല്ലാം കൃത്യമായി പ്രഖ്യാപിച്ചുകൊണ്ട് മുന്നോട്ടുപോകുന്ന ഒരു ഗവൺമെന്റാണ് ഈ ഗവൺമെന്റ്. അടിസ്ഥാനപരമായി വിദ്യാഭ്യാസമേഖലയും ആരോഗ്യമേഖലയും മുൻതൂക്കം കൊടുക്കുന്ന എൽ.ഡി.എഫ്. ഗവൺമെന്റ് ഈ വർഷം 2021-22 സാമ്പത്തിക വർഷത്തെ ബഡ്ജറ്റ് അവതരിപ്പിച്ചപ്പോൾ സർവ്വകലാശാലകൾ, ഉന്നത വിദ്യാഭ്യാസരംഗം എന്നിവയെ ശക്തിപ്പെടുത്താൻ കഴിയുന്നതരത്തിലുള്ള പദ്ധതികളാണ് ആവിഷ്കരിച്ച് നടപ്പിലാക്കുന്നത്. ഇടതുപക്ഷ ജനാധിപത്യ മുന്നണി ആ നിലയിലാണ് മുന്നോട്ടുപോകുന്നത്. ഓരോ മേഖലയും ഏതൊക്കെ മേഖലകളാണ്

വിപുലമാക്കേണ്ടത്/ശക്തിപ്പെടുത്തേണ്ടത്, എന്തെല്ലാമാണ് ചെയ്യേണ്ടത് അതെല്ലാം കൃത്യമായി വളരെ സൂക്ഷ്മതയോടെ ജാഗ്രതയോടെ അടിവരയിട്ടുകൊണ്ടാണ് ആ മേഖലയുമായി ബന്ധപ്പെട്ട് മുന്നോട്ടു പോയിക്കൊണ്ടിരിക്കുന്നത്. എനിക്ക് ഒരു കാര്യം അങ്ങയോട് സൂചിപ്പിക്കാനുള്ളത്, ഇവിടെ അങ്ങ് ബഡ്ജറ്റ് അവതരിപ്പിച്ചപ്പോൾ ചില കാര്യങ്ങൾ വിട്ടുപോയിട്ടുണ്ട്. അതിലൊന്ന് കള്ള് ചെയ്ത് തൊഴിലാളികളുമായി ബന്ധപ്പെട്ട മേഖലയാണ്. ആ മേഖലയെ സഹായിക്കുന്നതിനാവശ്യമായ നടപടി അങ്ങയുടെ ഭാഗത്തുനിന്നുണ്ടാകണം. അതുപോലെ കെ.എസ്.ആർ.ടി.സി. ശമ്പള പരിഷ്കരണവുമായി ബന്ധപ്പെട്ട കാര്യങ്ങൾ എത്രയും വേഗത്തിലാക്കുന്നതിനാവശ്യമായ നടപടികൾ സ്വീകരിക്കണം. കെ.എസ്.ആർ.ടി.സി.-യെ രക്ഷപ്പെടുത്താൻ ഒട്ടേറെ കാര്യങ്ങൾ ഈ ഗവൺമെന്റ് ചെയ്തിട്ടുണ്ട്. യു.ഡി.എഫ്. ഭരണകാലത്ത് കെ.എസ്.ആർ.ടി.സി. ശമ്പളവും പെൻഷനും കൃത്യമായി കൊടുത്തിരുന്നില്ല. എത്രയോ ആളുകളാണ് ആത്മഹത്യ ചെയ്തിരുന്നത്. എന്നാൽ ഈ സർക്കാർ അധികാരത്തിൽവന്നതിനുശേഷം ഒരാൾ പോലും

ആത്മഹത്യ ചെയ്യേണ്ട സാഹചര്യം ഉണ്ടായിട്ടില്ല. കോവിഡ് മഹാമാരി
വന്ന കാലഘട്ടത്തിൽ, കഴിഞ്ഞ ഫെബ്രുവരി മുതൽ ഈ ബഡ്ജറ്റ്
സമ്മേളനം ചേരുന്ന സമയം വരെ പരിശോധിച്ചാൽ മനസ്സിലാകും
കെ.എസ്.ആർ.ടി.സി. അടച്ചു പൂട്ടിക്കിടക്കുമ്പോഴും കൃത്യമായി ശമ്പളം
കൊടുത്ത ഒരു ഗവൺമെന്റാണ് ഇടതുപക്ഷ ജനാധിപത്യമുന്നണി
ഗവൺമെന്റെന്ന കാര്യം. അതുകൊണ്ട് കെ.എസ്.ആർ.ടി.സി.-യെ
രക്ഷപ്പെടുത്താൻ വേണ്ടി നല്ല പരിശ്രമം നടത്തുന്നതിനോടൊപ്പം എനിക്ക്
സൂചിപ്പിക്കാനുള്ളത് സർവ്വീസുകൾ കൃത്യമായി പോകണമെങ്കിൽ
തീർച്ചയായും ജീവനക്കാർ വേണം എന്നുള്ളതാണ്. അതുകൊണ്ട്
നേരത്തെ ഉണ്ടായിരുന്ന എംപാനൽ അടക്കമുള്ള ജീവനക്കാരെ
തിരിച്ചെടുക്കുന്നതിനും അവരെ നിയമിച്ചുകൊണ്ട് തൊഴിലാളി ദാരിദ്ര്യം
ഇല്ലാതാക്കി ആ മേഖലയെ രക്ഷപ്പെടുത്താൻ വേണ്ടിയുള്ള പരിശ്രമം
ഉണ്ടാകണമെന്നാണ്. അതിന് അടിയന്തരമായി അങ്ങ് മുൻകൈ
എടുക്കണമെന്ന് ഞാൻ സൂചിപ്പിക്കുന്നു. അതുപോലെ കെട്ടിടനിർമ്മാണ
തൊഴിലാളികൾക്കുള്ള ഫെസ്റ്റിവൽ അലവൻസ്
നൽകുന്നതിനാവശ്യമായിട്ടുള്ള ഒരു നിർദ്ദേശമുണ്ടാകണം. പത്ത് വർഷം

തൊഴിൽ ചെയ്യുവരുന്ന കാഷ്വൽ-കരാർ ദിവസവേതന തൊഴിലാളികളെ സ്ഥിരപ്പെടുത്താൻ ആവശ്യമായിട്ടുള്ള തീരുമാനം ഗവൺമെന്റിന്റെ ഭാഗത്തുനിന്നുമുണ്ടാകണം. തൊഴിലാളികളുടെ പെൻഷൻ ഇപ്പോൾ 1600/- രൂപയാക്കി. കർഷക തൊഴിലാളിയുമായി ബന്ധപ്പെട്ട് അങ്ങ് ഇപ്പോൾ 100 കോടി രൂപ അനുവദിച്ചിട്ടുണ്ട്; നല്ല കാര്യമാണ്. അങ്ങനെ ഞാൻ അഭിനന്ദിക്കുകയാണ്. ഈ ഗവൺമെന്റ് വന്നതിനുശേഷം കർഷകത്തൊഴിലാളി ക്ഷേമനിധിയുമായി ബന്ധപ്പെട്ട സാമ്പത്തിക സഹായമാണ് നൽകിയിട്ടുള്ളത്. കർഷകത്തൊഴിലാളി അംഗങ്ങളുടെ അംഗദായം ഇപ്പോൾ 20 രൂപയായി വർദ്ധിപ്പിച്ചിട്ടുണ്ട്. അതിന് ആനുപാതികമായി സർക്കാരിന്റെ വിഹിതവും വർദ്ധിപ്പിക്കണം. നിയമത്തിൽ അങ്ങനെ വ്യവസ്ഥ ചെയ്തിട്ടുണ്ട്. ആനുപാതികമായ തുക വർദ്ധിപ്പിക്കുകയും ഭൂമി ക്രയവിക്രയവുമായി ബന്ധപ്പെട്ട് ലഭിക്കുന്ന സെസ്സ് പ്രത്യേകമായി സൂക്ഷിച്ചിരിക്കുകയുമാണ്. ആ സെസ്സ് കർഷകത്തൊഴിലാളി ക്ഷേമനിധി ബോർഡിലേയ്ക്ക് കൊടുത്താൽ ഇന്നുണ്ടാകുന്ന സാമ്പത്തിക ബുദ്ധിമുട്ട് പരിഹരിക്കാൻ കഴിയും. അതുപോലെ ആനുകൂല്യങ്ങൾ വർദ്ധിപ്പിക്കാൻ കഴിയണം. ഇപ്പോൾ

ആകെ ചികിത്സാ സഹായം മാത്രമാണ് വർദ്ധിപ്പിച്ചിട്ടുള്ളത്. മറ്റാനുകൂല്യങ്ങളൊന്നും വർദ്ധിപ്പിച്ചിട്ടില്ല. ആ ആനുകൂല്യങ്ങൾ വർദ്ധിപ്പിക്കുന്നതിനാവശ്യമായിട്ടുള്ള നടപടി സ്വീകരിക്കണമെന്നതാണ് എനിക്ക് അതുമായി ബന്ധപ്പെട്ട് സൂചിപ്പിക്കാനുള്ള ഒരു കാര്യം. ഈ തെരഞ്ഞെടുപ്പിൽ ഇടതുപക്ഷ ജനാധിപത്യമുന്നണി വീണ്ടും വമ്പിച്ച ഭൂരിപക്ഷത്തിൽ കേരളത്തിൽ അധികാരത്തിൽ വരാൻ പോകുകയാണ്. ഇവിടെ പ്രയാശയിലാണ് യു.ഡി.എഫ്. ഇരിക്കുന്നതെന്ന് നമുക്കറിയാം. അവരെല്ലാം പ്രസംഗിക്കുമ്പോൾ, ഇപ്പോളിത് ശവപ്പറമ്പാണ്, ശവപ്പറമ്പാക്കി മാറ്റിയത് എൽ.ഡി.എഫ്. ആണ്, അതുപോലെതന്നെ ഇവിടെ സാമ്പത്തികമായിട്ടുള്ള പ്രയാസമാണ്/പ്രതിസന്ധിയാണ്, കേരളത്തിലെ ജനങ്ങളെയൊക്കെ കൊള്ളയടിക്കുകയാണ്, എന്നൊക്കെപ്പറയാറുണ്ട്. നിങ്ങളോ! ഒരു കാര്യം മാത്രം ആലോചിച്ചാൽ മതി. ഈ ഗവൺമെന്റ് അധികാരത്തിൽ വന്നപ്പോൾ ഓഖി ദുരന്തമുണ്ടായി; ഓഖി ദുരന്തമുണ്ടായപ്പോൾ ഇപ്പോൾ തകരുമെന്ന് യു.ഡി.എഫ്. പറഞ്ഞു, എൽ.ഡി.എഫ്. തകർന്നോ; ഇല്ല. ഈ ഗവൺമെന്റ് അതിനെ നേരിട്ടു. നിപാ വൈറസ് വന്നപ്പോഴും ഇപ്പം

ശരിയാക്കാമെന്ന് വീണ്ടും പ്രത്യാശയോടെ കാത്തിരുന്നു. കുതിരവട്ടം പപ്പ പറയുന്നതുപോലെ, "ഇപ്പം ശരിയാക്കിത്തരാം", ഇപ്പോൾ ശരിയാക്കുമെന്ന് പറഞ്ഞു. ശരിയാക്കിയോ ഞങ്ങളെ; ഞങ്ങളുവടെയും നിയന്ത്രിച്ചില്ലേ? അതുകഴിഞ്ഞ് രണ്ട് വെള്ളപ്പൊക്കം വന്നു. ആ രണ്ട് വെള്ളപ്പൊക്കം വന്നപ്പോഴും കേരളത്തിന്റെ ഗവൺമെന്റ് കേരളത്തിലെ ജനങ്ങളെ സംരക്ഷിക്കാനാവശ്യമായ നടപടി സ്വീകരിച്ചു. ഏറ്റവും അവസാനം കോവിഡ്-19 വന്നപ്പോൾ പറഞ്ഞതെന്താണ്? കേരളത്തിലെ ജനങ്ങളെ രക്ഷിക്കാൻ ഈ ഗവൺമെന്റിന് കഴിയില്ലെന്നും ഈ കേരളം തകർന്നുപോകുകയാണെന്നുമാണ്. തകർന്നോ? ബഹുമാനപ്പെട്ട മുഖ്യമന്ത്രിയുടെയും ആരോഗ്യമന്ത്രിയുടെയും നേതൃത്വത്തിൽ ഈ ഗവൺമെന്റ് കോവിഡ് 19 പ്രതിരോധപ്രവർത്തനങ്ങൾ ശക്തിപ്പെടുത്തിയില്ലേ, പാവപ്പെട്ട എല്ലാ മനുഷ്യർക്കും ഭക്ഷണമെത്തിച്ചു കൊടുത്തു, എല്ലാവർക്കും സൗജന്യമായി മരന്ന് എത്തിച്ചുകൊടുത്തു, എല്ലാ മാസവും കൃത്യമായി അരിയും പലവ്യഞ്ജനവും എത്തിച്ചുകൊടുത്തു, അങ്ങനെ കേരളത്തിലെ ജനങ്ങളെ ഒരുമിച്ച് നിർത്തി. ബി.ജെ.പി.-ക്കെതിരായി നിങ്ങൾ എന്തെങ്കിലും പറഞ്ഞോ? കേന്ദ്രത്തിൽ ഒരു

പാക്കേജ് പ്രഖ്യാപിക്കണമെന്ന് നമ്മൾ ആവശ്യപ്പെട്ടു. ബി.ജെ.പി. പാക്കേജ് പ്രഖ്യാപിച്ചോ? ശ്രീമതി നിർമ്മലാ സീതാരാമൻ ഈ തക്കം നോക്കി കേന്ദ്ര പൊതുമേഖലാ സ്ഥാപനങ്ങളെ കൊള്ളയടിക്കാനും വിറ്റഴിക്കാനും വേണ്ടിയുള്ള പരിശ്രമം നടത്തി. എന്നാൽ ഇവിടെ മുഖ്യമന്ത്രി എന്താണ് ചെയ്തത്? കാർഷികമേഖലയിൽ, വ്യാവസായികമേഖലയിൽ, മൃഗസംരക്ഷണമേഖലയിലടക്കമുള്ള ആളുകളെ സംരക്ഷിക്കാൻ വേണ്ടിയുള്ള പാക്കേജ് മുഖ്യമന്ത്രി പ്രഖ്യാപിച്ചു. ഈ കേരളത്തെ രക്ഷിക്കാൻ ഇടതുപക്ഷത്തിനേ കഴിയൂ. കേരളത്തിലെ ജനങ്ങളെ എൽ.ഡി.എഫ്. സഹായിക്കുകയും സംരക്ഷിക്കുകയും ചെയ്തുകൊണ്ട് ജനങ്ങൾ ഇടതുപക്ഷത്തിനമൊപ്പമാണല്ലോ, ഇനി നിങ്ങൾ എന്തുചെയ്യുമെന്ന് ചോദിച്ചപ്പോൾ ഒരു നിയമസഭാ സാമാജികൻ പറഞ്ഞത് ഇനിയുമൊരു വെള്ളപ്പൊക്കം വരുമെന്നാണ്. അങ്ങനെ വെള്ളപ്പൊക്കം വന്ന് കേരളം തകർന്നുപോകുമ്പോൾ അതിൽനിന്ന് കരകയറി യു.ഡി.എഫ്. അധികാരത്തിൽ വരാൻവേണ്ടി കാത്തിരിക്കുകയാണ്. ഫിലിമെന്റ് പോയ ബൾബ് പോലെയാണ് ഇപ്പോൾ കോൺഗ്രസ്സ്. അത് ഇനി ഒരിക്കലും കത്തില്ല. ഇപ്പോൾ

ഇടതുപക്ഷ ജനാധിപത്യ മുന്നണി ഫിലമെന്റ് രഹിത കേരളം പദ്ധതി നടപ്പാക്കാൻ പോകുകയാണ്. ഈ ഗവൺമെന്റ് എല്ലാ വീടുകളിലും എൽ.ഇ.ഡി. ബൾബുകൾ സൗജന്യമായി കൊടുക്കുകയാണ്. അതുകൊണ്ട് ഈ ഗവൺമെന്റ് അതിശക്തമായി ഇനിയും അധികാരത്തിൽ വരുമെന്ന് പ്രഖ്യാപിച്ചുകൊണ്ട് ഞാൻ ഈ ബഡ്ജറ്റിനെ ഒരിക്കൽക്കൂടി പിന്തുണയ്ക്കുന്നു.

ശ്രീ. പി. കെ. അബ്ദു റബ്ബ്: സർ, ഞാൻ ഈ ബഡ്ജറ്റിനെ എതിർക്കുകയാണ്. ഈ ബഡ്ജറ്റ് പ്രസംഗം കണ്ടപ്പോൾ സുകുമാർ അഴീക്കോടിനെപ്പറ്റി വൈക്കം മുഹമ്മദ് ബഷീർ പറഞ്ഞ ഒരു കഥയാണ് ഓർമ്മവരുന്നത്. ഒരിക്കൽ സുകുമാർ അഴീക്കോട് ഒരു കത്ത് വൈക്കം മുഹമ്മദ് ബഷീറിനയച്ചു. കത്ത് ലഭിച്ച വൈക്കം മുഹമ്മദ് ബഷീർ തിരിച്ചും മരിച്ചും നോക്കിയെങ്കിലും ഒന്നും മനസ്സിലായില്ല. പഠിച്ച പണി പതിനെട്ടും നോക്കിയിട്ടും അഴീക്കോടിന്റെ കത്ത് വായിക്കാൻ സാധിക്കുന്നില്ല. അവസാനം ഒരു പോംവഴി കണ്ടെത്തി. ഒരു തരത്തിലും മറ്റാർക്കും മനസ്സിലാക്കാൻ സാധിക്കാത്ത ഡോക്ടർമാരുടെ കുറിപ്പുകൾ നിഷ്പ്രയാസം വായിച്ചെടുക്കുന്ന മരുന്നുകടക്കാരുടെ തന്നെ ശരണം. അങ്ങനെ കത്തുമായി

മരുന്നുകടയിലെത്തി. അവർ കത്ത് നോക്കിയശേഷം കുറച്ച് മരുന്നെടുത്തു നൽകി. ബഷീർ ഒന്നും പറയാതെ കത്തും മരുന്നും കൈപ്പറ്റി. കത്തുമായി അടുത്ത ആശ്രയമെന്ന നിലയിൽ തൊട്ടടുത്ത പച്ചക്കറി കടയിൽ എത്തി. പച്ചക്കറിക്കടക്കാരൻ കത്ത് നോക്കി കുറേ പച്ചക്കറികൾ എടുത്തു നൽകിയത്രേ. അങ്ങനെ മരുന്നും പച്ചക്കറികളും ലഭിച്ചെങ്കിലും കത്തിലുള്ളത് മാത്രം മനസ്സിലായില്ല. ഇപ്പോൾ ഇതുപോലെയാണ് ബഡ്ജറ്റ് കണ്ടപ്പോഴുള്ള കേരള ജനതയുടെ അവസ്ഥ. ബഹുമാനപ്പെട്ട ധനകാര്യമന്ത്രി ഡോ. ടി. എം. തോമസ് ഐസക് അവതരിപ്പിച്ച സംസ്ഥാന ബഡ്ജറ്റ് ജനങ്ങൾ തിരിച്ചും മറിച്ചും നോക്കിയിട്ടും ഒന്നും മനസ്സിലാകുന്നില്ല. ജനങ്ങൾക്ക് ഇപ്പോൾ ആകെയുള്ള സമാധാനം വെറും രണ്ടുമാസംകൂടി മാത്രം കാലാവധിയുള്ള സർക്കാരാണല്ലോ എന്നതാണ്. തെരഞ്ഞെടുപ്പ് മുന്നിൽ കണ്ടുകൊണ്ടുള്ള ഈ ബഡ്ജറ്റ് അപ്രയോഗികവും യാഥാർത്ഥ്യത്തിന് നിരക്കാത്തതുമാണ്. ഇപ്പോൾ തന്നെ കടത്തിനുമുകളിൽ കടം കയറി നിൽക്കുന്ന കേരളത്തിന്റെ പൊതുകടം 3 ലക്ഷം കോടി രൂപയിൽ അധികമായിട്ടുണ്ട്. കേരളം ഇതുവരെ മൊത്തം കടമെടുത്ത തുകയേക്കാൾ കൂടുതലാണ് ഈ അബുവർഷം ഈ സർക്കാർ എടുത്ത കടം. ഈ സർക്കാർ വരുമ്പോൾ 1.57 ലക്ഷം കോടി

രൂപയായിരുന്ന സംസ്ഥാനത്തിന്റെ പൊതുകടം 3 ലക്ഷം കോടി രൂപയിലെത്തിയിരിക്കുകയാണ്. ഉദ്ധരണികളും കവിതകളും മാറിയിട്ടുണ്ടെന്നുള്ളതും പ്രസംഗത്തിന്റെ ദൈർഘ്യവും കൂടിയെന്നുള്ളതുമല്ലാതെ ഈ ബഡ്ജറ്റിനെപ്പറ്റി പ്രത്യേകിച്ചൊന്നും പറയാനില്ല. കഴിഞ്ഞ അഞ്ചുവർഷം അവതരിപ്പിച്ച ബഡ്ജറ്റിലെ പല പ്രഖ്യാപനങ്ങളും ഈ ബഡ്ജറ്റിലും ഇടംപിടിച്ചിട്ടുണ്ട്. വീണ്ടും വീണ്ടും പദ്ധതികൾ പ്രഖ്യാപിച്ചുവെന്നല്ലാതെ ഒരു കാര്യവും നടക്കുന്നില്ല. ഈ സർക്കാർ മുമ്പ് അവതരിപ്പിച്ച 5 ബഡ്ജറ്റുകളിൽ ഏതെല്ലാം നടപ്പിലാക്കി, ഇവയുടെ സ്റ്റേജുകൾ എന്തെല്ലാമാണ് എന്ന നിയമസഭാ ചോദ്യങ്ങൾക്ക് വ്യക്തമായ മറുപടി ലഭിക്കുന്നില്ല. പരിശോധിക്കുന്നു, പരിശോധിച്ചുവരുന്നു എന്നുള്ള ഉത്തരങ്ങൾ മാത്രമാണ്.

കഴിഞ്ഞ ബഡ്ജറ്റിൽ എന്റെ ജില്ലയിൽനിന്നും കൊടുത്ത കുറേ പദ്ധതികളുടെ കാര്യം..., മലയാളം സർവ്വകലാശാല കെട്ടിടത്തിന് 9 കോടി, പൊന്നാനി കർമ്മ റോഡ്- 10 കോടി, എടപ്പാൾ മിനി സിവിൽ സ്റ്റേഷൻ- 1.2 കോടി ഇങ്ങനെ കുറേ പദ്ധതികൾ പ്രഖ്യാപിച്ചിരുന്നു. ഒന്നും നടന്നില്ല. എൽ.ഡി.എഫ്. സർക്കാരിന്റെ പ്രകടനപത്രികയിൽ പറഞ്ഞിരുന്ന 25

ലക്ഷം പേർക്ക് തൊഴിൽ നൽകുമെന്ന് ഇതുവരെ നടപ്പിലാക്കിയിട്ടില്ല. വീണ്ടും 20 ലക്ഷം പേർക്ക് തൊഴിൽ നൽകുമെന്ന പ്രഖ്യാപനവുമായി വന്നിരിക്കുകയാണ്. സർവ്വകലാശാലകളിലെയും മറ്റ് താൽക്കാലിക ജീവനക്കാരെ സ്ഥിരപ്പെടുത്താനുള്ള നീക്കത്തിനെതിരെ ഉദ്യോഗാർത്ഥികൾക്ക് കോടതി കയറേണ്ടി വന്നു. പിൻവാതിൽ നിയമനങ്ങൾ യഥേഷ്ടം നടന്നുകൊണ്ടിരിക്കുന്നു. ബഡ്ജറ്റ് വകയിരുത്തലുകളിൽ ചെലവഴിക്കാത്ത വിഹിതം 2017-18-ൽ 7.89 ശതമാനവും 2018-19-ൽ 10.38 ശതമാനവും ആണ്. ഇത് ബഡ്ജറ്റ് പോരായ്മയാണ് കാണിക്കുന്നത്. ശമ്പള കമ്മീഷൻ റിപ്പോർട്ട് സമർപ്പിക്കാതെ ശമ്പളപരിഷ്കരണം നടത്തുമെന്ന് പറയുന്നതിലെ യുക്തി മനസ്സിലാകുന്നില്ല. സർക്കാർ ജീവനക്കാരുടെ ആകെയുള്ള നാല് ഗഡു ഡി.എ. കുടിശ്ശികയുടെ രണ്ട് ഗഡുക്കൾ എന്ന് നൽകുമെന്ന് പോലും പറയുന്നില്ല. ഈ സർക്കാർ പി.എസ്.സി.-യെ നോക്കുകയായിരിക്കണം. മന്ത്രിമാരുടെ ബന്ധുക്കൾക്കും പാർട്ടി അണികൾക്കും സ്വർണ്ണക്കടത്ത് കേസിലെ പ്രതികൾക്കും പിൻവാതിൽ നിയമനങ്ങൾ നടത്തിയെന്നല്ലാതെ വേറെയൊന്നും ചെയ്തില്ല. കേരളത്തിലെ സർവ്വകലാശാലകളെ സെന്റർ ഓഫ്

എക്സലൻസാക്കും ഇതിന് കിഫ്ബി വഴി പണം കണ്ടെത്തുമെന്ന പ്രഖ്യാപനം 2016-ലെ ബഡ്ജറ്റിലുമുണ്ടായിരുന്നു. കഴിഞ്ഞ ബഡ്ജറ്റിൽ സൂൾ കുട്ടികൾക്ക് 15000 രൂപയ്ക്ക് വാശാനം ചെയ്ത ലാപ്ടോപ്പ് പദ്ധതി വെള്ളത്തിൽ വരച്ച വരപോലെയായി. ഈ പദ്ധതിയുടെ പേരിൽ കുട്ടികളെ കെ.എസ്.എഫ്.ഇ. ചിട്ടയിൽ ചേർത്ത് പണം പിരിച്ചെടുത്തു. ഈ വർഷം ഇതുപോലെ ഒരു വീട്ടിൽ ഒരു ലാപ്ടോപ്പ് പദ്ധതിയുമായി വന്നിരിക്കുകയാണ്. അതുപോലെ മുഖ്യമന്ത്രിയുടെ പ്രിൻസിപ്പൽ സെക്രട്ടറിക്ക് കമ്മീഷനടിക്കാൻ വേണ്ടി മാത്രം പ്രഖ്യാപിച്ച കെ-ഫോൺ പദ്ധതിയുടെ അവസ്ഥയും മറ്റൊന്നല്ല. യു.ഡി.എഫ്. സർക്കാർ അഞ്ചുവർഷം നടപ്പിലാക്കിയ സൗജന്യ റേഷൻ പദ്ധതി അട്ടിമറിച്ചാണ് എ.പി.എൽ. വിഭാഗത്തിന് കുറഞ്ഞ നിരക്കിൽ ഒരു തവണ അരി നൽകുമെന്ന് പറയുന്നത്.

എന്റെ മണ്ഡലവുമായി ബന്ധപ്പെട്ട ചില കാര്യങ്ങൾകൂടി ഇവിടെ സൂചിപ്പിക്കുകയാണ്. ബഹുമാനപ്പെട്ട ധനകാര്യ വകുപ്പുമന്ത്രിയുടെ ശ്രദ്ധയിൽ എല്ലാവർഷവും ഉൾപ്പെടുത്തിക്കൊണ്ടിരിക്കുന്ന കാര്യമാണ്. കഴിഞ്ഞ 5 വർഷം എല്ലാ ബഡ്ജറ്റിലും ആവശ്യപ്പെടുകയും കഴിഞ്ഞ 5 വർഷത്തെ എല്ലാ വിദ്യാഭ്യാസ സബ്ജക്ട് കമ്മിറ്റികളും ശിപാർശ ചെയ്യുകയും ചെയ്ത

പ്രവൃത്തിയാണ് മലപ്പുറം ജില്ലയിലെ എന്റെ നിയോജകമണ്ഡലമായ തിരൂരങ്ങാടിയിൽപ്പെട്ട എൽ.ബി.എസ്. ഇൻഗ്രേറ്റഡ് ഇൻസ്റ്റിറ്റ്യൂട്ട് ഓഫ് സയൻസ് ആന്റ് ടെക്നോളജി. അതിന്റെ കെട്ടിടനിർമ്മാണത്തിനുവേണ്ടിയും സ്ഥലമേറ്റെടുപ്പിനുവേണ്ടിയും 30 കോടി രൂപ വേണമെന്ന് കഴിഞ്ഞ 4 വർഷത്തെ ബഡ്ജറ്റ് ചർച്ചാവേളയിൽ ആവശ്യപ്പെടുകയും സബ്ജക്ട് കമ്മിറ്റിയുടെ സൂട്ട്നിയുമായി ബന്ധപ്പെട്ട സബ്ജക്ട് കമ്മിറ്റികളിൽ പറയുകയും അതിൽ അംഗീകരിക്കുകയും ചെയ്ത പദ്ധതിയാണ്. പക്ഷേ ഒരു പൈസയും നീക്കിവെച്ചില്ല. സ്ഥലമേറ്റെടുക്കാൻ 30 കോടി രൂപ ആവശ്യപ്പെട്ടു, പണം അനുവദിച്ചില്ല. സച്ചാർ കമ്മീഷൻ റിപ്പോർട്ടിന്റെ അടിസ്ഥാനത്തിൽ മുസ്ലീം ന്യൂനപക്ഷങ്ങളുടെ ഉന്നമനത്തിനുവേണ്ടി കഴിഞ്ഞ സർക്കാരിന്റെ കാലത്ത് നടപ്പിലാക്കിയ പദ്ധതിയാണിത്. ഇപ്പോൾ വാടകക്കെട്ടിടത്തിൽ പ്രവർത്തിക്കുന്ന ഈ സ്ഥാപനത്തിൽനിന്നും ആദ്യബാച്ച് കഴിഞ്ഞ വർഷം വിജയകരമായി പൂർത്തീകരിച്ച് പുറത്തിറങ്ങി. എന്നിട്ടും പണം അനുവദിക്കാത്തത് രാഷ്ട്രീയ വിരോധമല്ലാതെ മറ്റെന്താണ്. പരപ്പനങ്ങാടിയിലെ ചെട്ടിപ്പടിയിൽ കഴിഞ്ഞ സർക്കാരിന്റെ കാലത്ത് പ്രവർത്തനമാരംഭിച്ച ഗവൺമെന്റ് സ്പെഷ്യൽ സ്കൂൾ ടീച്ചേഴ്സ് ട്രെയിനിംഗ്

സെന്ററിന് സ്ഥിരം കെട്ടിടം നിർമ്മിക്കാൻ പണം അനുവദിച്ചില്ലെന്ന് മാത്രമല്ല, ഈ സ്ഥാപനത്തിന് സ്വന്തമായി സ്ഥലം ലഭ്യമാക്കാൻ കഴിഞ്ഞ സർക്കാരിന്റെ കാലത്ത് അനുവദിച്ച തുക ഇതുവരെ റിലീസ് ചെയ്തുകൊടുത്തിട്ടില്ല. തിരുവനന്തപുരം മെയിൻ സെന്ററിന് പുറമെ പരപ്പനങ്ങാടിയിലും കാസർഗോഡുമാണ് സർക്കാർ മേഖലയിൽ ഇത്തരം സ്ഥാപനങ്ങൾ പ്രവർത്തിക്കുന്നത്. ഇവിടത്തെ താൽക്കാലിക ജീവനക്കാർക്ക് ഒരു വർഷമായി ശമ്പളം പോലും കൊടുത്തിട്ടില്ല. അതുപോലെ സർക്കാർ പ്രഖ്യാപിച്ച സ്കൂൾ ചലഞ്ച് പദ്ധതി - 50% തുക മാനേജ്മെന്റ് ലഭ്യമാക്കാനും 50% തുക സർക്കാർ വഹിക്കാമെന്ന് പറഞ്ഞ് ഉത്തരവിറക്കി. ഇതുപ്രകാരം പൂർത്തീകരിച്ച സ്കൂൾ കെട്ടിടങ്ങൾക്ക് ഫിറ്റ്നസ് നൽകാൻ തദ്ദേശസ്വയംഭരണ വകുപ്പ് തയ്യാറാകുന്നില്ല. ബ്ലോക്ക് പഞ്ചായത്തുകളിലെ അസിസ്റ്റന്റ് എക്സിക്യൂട്ടീവ് എഞ്ചിനീയർമാർ ഇത്തരം കെട്ടിടങ്ങൾക്ക് ഞങ്ങൾക്ക് ഉത്തരവാദിത്തമില്ല എന്നാണ് പറയുന്നത്. വകുപ്പുകൾ തമ്മിൽ കൂടുതലൊരു ഉത്തരവാദിത്തമില്ലാത്ത, ഈ സർക്കാരിൽനിന്നും ഇത്തരം പൊള്ളയായ വാഗ്ദാനങ്ങളല്ലാതെ എന്താണ് പ്രതീക്ഷിക്കുക. ഏറ്റവും വേദനാജനകമായ ഒരു കാര്യമാണ് ഞാൻ അടുത്തതായി പറയാൻ

പോകുന്നത്. പരപ്പനങ്ങാടിയിലെ തീരപ്രദേശത്ത് ചാപ്പപ്പടിയിൽ ശ്ശാനം കടലെടുത്തുകൊണ്ടിരിക്കുകയാണ്, ഒരു കൊല്ലത്തോളമായി. ഉദ്യോഗസ്ഥന്മാരോട് പറഞ്ഞു, സർക്കാരിനോട് പറഞ്ഞു. എഞ്ചിനീയർമാർ അതിനുവേണ്ടിയുള്ള എസ്റ്റിമേറ്റുകൾ തയ്യാറാക്കി. 22 ലക്ഷം രൂപ മാത്രമാണ് ആ എസ്റ്റിമേറ്റുള്ളത്. അതിന് ഇതുവരെ അനുമതി നൽകിയിട്ടില്ല. ഖബർസ്ഥാനിലെ ശവശരീരങ്ങൾ കടലിലൂടെ ഒഴുകിനടക്കാൻ പോകുന്ന ഒരു അവസ്ഥയുണ്ടാകുകയാണ്. പലതവണ പറഞ്ഞു. അവിടത്തെ ജനങ്ങളെല്ലാം വളരെ രോഷാകുലരാണ്. കാരണം മരിച്ചുപോയ ആളുകളുടെ ശവശരീരങ്ങൾ കടലിൽ ഒഴുകിനടക്കുന്നത് കാനേണ്ട ഗതികേട് അവർക്ക് വരുമോയെന്നുള്ള സംശയത്തിലാണ്.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, ഏത് സ്കീം പ്രകാരമുള്ള എസ്റ്റിമേറ്റാണ്; ആരാണ് അനുവാദം നൽകേണ്ടത്?

ശ്രീ. പി. കെ. അബ്ദു റബ്ബ്: സർ, ജലവിഭവ വകുപ്പിന്റെ സ്കീമാണ്.

ഖബർസ്ഥാനിൽ അടക്കം ചെയ്തിട്ടുള്ള പൂർവ്വികരുടെ മൃതദേഹങ്ങൾ കടലിൽ ഒഴുകിനടക്കുന്നത് കണ്ടതിനുശേഷം മാത്രമാണോ തീരുമാനം എടുക്കുക

എന്നുള്ളതാണ് ചോദിക്കാനുള്ളത്. ഈ പ്രവൃത്തി ഇപ്പോഴും ചീഫ് എഞ്ചിനീയറുടെ ഓഫീസിൽ കിടക്കുന്നു. മുതദേഹങ്ങളോട് വേണോ ഈ ക്രൂരത.

ഡോ. ടി. എം. തോമസ് ഐസക്: സർ, ആരുടെ ഓഫീസിലാണ് ഈ ഫയലുള്ളതെന്ന് പറഞ്ഞത്?

ശ്രീ. പി. കെ. അബ്ദു റബ്ബ്: സർ, ചീഫ് എഞ്ചിനീയറുടെ ഓഫീസിലാണുള്ളത്. കോടികൾ സ്വപ്ന സുരേഷിനും മുഖ്യമന്ത്രിയുടെ പ്രിൻസിപ്പൽ സെക്രട്ടറിക്കും കടുമുടിക്കുന്നതിന് എല്ലാ ഒത്താശയും ചെയ്ത നൽകിയ, പാർട്ടിക്കാരുടെ അക്കൗണ്ടുകളിലേക്ക് പ്രളയ ഫണ്ട് വിട്ടുനൽകിയ, ലൈഫ് മിഷൻ അഴിമതിക്ക് വളമിട്ട് നൽകിയതിന് ബഹുമാനപ്പെട്ട ഹൈക്കോടതി പോലും സി.ബി.ഐ. അന്വേഷണം ആവശ്യപ്പെട്ട, സ്പിംഗർ തുടങ്ങിയ കോടികളുടെ അഴിമതിക്ക് ഒത്താശ ചെയ്തുകൊടുക്കുന്ന താൽപ്പര്യം ഇതുപോലെ അടിയന്തരകാര്യങ്ങൾക്ക് ഉണ്ടാകാത്തതിന്റെ ലോജിക് എന്താണെന്ന് മനസ്സിലാക്കുന്നില്ല. ഈ പ്രവൃത്തിക്ക് അനുമതി നൽകാതെ ഇനിയും കാലതാമസം ഉണ്ടാവുകയാണെങ്കിൽ തീർച്ചയായും ശക്തമായ സമരപരിപാടികൾ

തീരപ്രദേശത്ത് ആരംഭിക്കും. അതിന് എം.എൽ.എ. എന്ന നിലയിൽ ഞാൻ നേതൃത്വം കൊടുക്കേണ്ടി വരുമെന്നുള്ള കാര്യം കൂടി സൂചിപ്പിക്കാൻ ആഗ്രഹിക്കുകയാണ്.

എൽ.എസ്.ജി.ഡി.-കളുടെ പദ്ധതി വിഹിതം ഗണ്യമായി വെട്ടിക്കുറച്ചതുകാരണം എല്ലാ പദ്ധതികളും പാതിവഴിയിലാണ്. 2015-ൽ പുതിയ നഗരസഭകൾ രൂപീകരിച്ചെങ്കിലും അവയ്ക്കുള്ള പദ്ധതി വിഹിതം ഗ്രാമപഞ്ചായത്തിന് നൽകുന്നതു പോലെയാണ് ഇപ്പോഴും നൽകുന്നത്. ഗ്രാമപഞ്ചായത്തുകളാകുമ്പോൾ ത്രിതല പഞ്ചായത്ത് സംവിധാനത്തിൽ വികസന പ്രവർത്തനങ്ങൾക്ക് ബ്ലോക്ക് പഞ്ചായത്തിൽനിന്നും ജില്ലാ പഞ്ചായത്തിൽ നിന്നുമുള്ള വിഹിതം ലഭിക്കുമായിരുന്നു. നഗരസഭകളിൽ ഗ്രാമപഞ്ചായത്തുകളെക്കാൾ ഇരട്ടി വാർഡുകളുള്ളതിനാൽ ഈ അനീതി തീർച്ചയായും പരിഹരിക്കപ്പെടേണ്ടതുണ്ട്. ഇതിന് മുൻകാല പ്രാബല്യം കൂടി നൽകണമെന്ന് ഞാൻ ആവശ്യപ്പെടുകയാണ്.

എം.എൽ.എ.-ഫണ്ടിൽനിന്നും പണം വകയിരുത്തി പൂർത്തീകരിച്ച പ്രവൃത്തികളുടെ ബിൽ പോലും നൽകുന്നില്ല. തിരൂരങ്ങാടി നഗരസഭയിലെ കാച്ചടി കുടിവെള്ള പദ്ധതിക്ക് എം.എൽ.എ.യുടെ ആസ്തി വികസന ഫണ്ടിൽ

നിന്നും നാൽപ്പത് ലക്ഷം രൂപ അനുവദിച്ചിരുന്നു. കേരള വാട്ടർ അതോറിറ്റി വഴി പൂർത്തീകരിക്കാൻ നിശ്ചയിച്ചിരുന്ന ഈ പദ്ധതിക്ക് ഭരണാനുമതിയും സാങ്കേതികാനുമതിയും ലഭ്യമാക്കി പ്രവൃത്തി ടെണ്ടർ ചെയ്തിട്ട് രണ്ട് വർഷത്തോളമായി. രണ്ട് ദിവസം മുമ്പ് കേരള വാട്ടർ അതോറിറ്റി മലപ്പുറം ജില്ലാ എക്സിക്യൂട്ടീവ് എഞ്ചിനീയർ അയച്ച കത്തിൽ പറയുന്നത്, നിരവധി തവണ ടെണ്ടർ ചെയ്തിട്ടും ടി പ്രവൃത്തിയുടെ ടെണ്ടറിൽ പങ്കെടുക്കാൻ ആരും തയ്യാറല്ലാത്തതിനാൽ പ്രസ്തുത പ്രവൃത്തി നടപ്പിലാക്കാൻ സാധിക്കുന്നില്ലെന്നാണ്. പ്രസ്തുത വിഷയം സംബന്ധിച്ച് അന്വേഷിച്ചപ്പോൾ മനസ്സിലാക്കാൻ സാധിച്ചത്, മൂന്ന് കൊല്ലമായി ഈ വർക്കുകൾ ചെയ്യുന്ന കരാറുകാർക്കുള്ള പണം കെട്ടുക്കാത്തതുകൊണ്ടാണ് അവർ പുതിയ കരാറുകൾ എടുക്കാത്തതെന്നാണ്.

മി. ചെയർമാൻ: അടിയന്തരപ്രമേയം ചർച്ചയ്ക്ക് എടുക്കേണ്ടതാണ്. അങ്ങ് അവസാനിപ്പിക്കണം.

ശ്രീ. പി. കെ. അബ്ദു റബ്ബ്: ക്ഷേമപെൻഷനുകളുടെ തുക കൂടുമെന്ന് പറയുന്ന ധനകാര്യ വകുപ്പുമന്ത്രി ഗുണഭോക്താക്കളെ വെട്ടിനിരത്തുന്ന നടപടിയാണ് സ്വീകരിക്കുന്നത്. മാനദണ്ഡങ്ങൾ കടുപ്പിക്കാതെ എല്ലാവർക്കും

പെൻഷൻ ലഭ്യമാക്കുന്ന സാഹചര്യമുണ്ടാകണം. അതാണ് യു.ഡി.എഫ്. സർക്കാർ ചെയ്തിരുന്നത്. ഇപ്പോൾ നിബന്ധനകൾ കടുപ്പിച്ച് ആളുകളെ ഒഴിവാക്കാൻ കാരണങ്ങൾ കണ്ടെത്തുകയാണ്. നാല്ചക്ര വാഹനങ്ങൾ ഉണ്ടെങ്കിൽ ക്ഷേമപെൻഷൻ പാടില്ലെന്നാണ് സർക്കാർ പറയുന്നത്. വികലാംഗർക്കും പ്രായമായ ആരുമില്ലാത്തവരും താമസിക്കുന്നത് ബന്ധുവീട്ടിലാണെങ്കിൽ പോലും പെൻഷൻ നൽകുന്നില്ല.

കൊറോണ കാലത്ത് അടച്ചിട്ടിരുന്ന ഷോപ്പുകൾക്ക് നൽകിയിരുന്ന വൈദ്യുതി ബില്ലുകളിലെ ഇളവുകൾ പലിശയടക്കം ഇപ്പോൾ ഈടാക്കാൻ തുടങ്ങിയിരിക്കുകയാണ്. ഇതുപോലെ കുഴിയിലകപ്പെട്ടിരിക്കുന്നവരെ പടുകുഴിയിലേക്ക് തള്ളിവിടുന്ന നടപടിയാണ് സർക്കാർ ചെയ്തുകൊണ്ടിരിക്കുന്നത്.

മി. ചെയർമാൻ: പ്ലീസ്...പ്ലീസ്... മൂന്ന് മിനിട്ടായി. അങ്ങ് അവസാനിപ്പിക്കണം.

ശ്രീ. പി. കെ. അബ്ദു റബ്ബ്: സർ, ഹയർസെക്കണ്ടറി സ്കൂളുകളിൽ ജൂനിയർ ഉപഭാഷ അനുവദിക്കാൻ മിനിമം പത്ത് കുട്ടികൾ മതിയെന്ന് 1991-ൽ നിയമം പാസ്സാക്കിയിട്ടുണ്ട്. അതുപ്രകാരമാണ് ഇതുവരെ

നിയമനങ്ങൾ നടന്നിട്ടുള്ളത്. എന്നാൽ 16-12-2019-ൽ പൊതുവിദ്യാഭ്യാസ വകുപ്പ് സെക്രട്ടറി ഇറക്കിയ ഉത്തരവ് പ്രകാരം, ഹിന്ദി, മലയാളം, അറബിക്ക് എന്നീ വിഷയങ്ങളിൽ മിനിമം 25 കുട്ടികൾ വേണമെന്നും ഉറുദു, കന്നട, സംസ്കൃതം പോലുള്ള വിഷയങ്ങളിൽ പത്ത് കുട്ടികൾ മതിയാകുമെന്ന രീതിയിൽ നിർദ്ദേശം നൽകിയതായി അറിയുന്നു. ഈ വിവേചനം അവസാനിപ്പിക്കണം.

2020 കൊറോണ മഹാമാരി പടർന്നുപിടിക്കുന്നതിന് മുമ്പ് പോസ്റ്റിംഗ് ഓർഡർ ലഭിച്ച ഹയർ സെക്കണ്ടറി അധ്യാപക ഉദ്യോഗാർത്ഥികൾക്ക് രണ്ട് തരം നീതിയാണ് നടപ്പാക്കുന്നത്. 2020 ഫെബ്രുവരി 10-ന് ഇക്കണോമിക്സ് ലിസ്റ്റിൽ ഉൾപ്പെട്ടവർക്കും 2020 ജനുവരി 7-ന് ഇംഗ്ലീഷ് ലിസ്റ്റിൽ ഉൾപ്പെട്ടവർക്കും 2020 ജനുവരി 13-ന് ഫിസിക്സ് ലിസ്റ്റിൽ ഉൾപ്പെട്ടവർക്കുമാണ് പോസ്റ്റിംഗ് ഓർഡർ നൽകിയത്. എന്നാൽ ഇതിൽ ഫിസിക്സ് അധ്യാപകരെ മാത്രം ജോയിൻ ചെയ്യാൻ അനുവദിക്കുകയും മറ്റുള്ളവരെ ജോയിൻ ചെയ്യാൻ സമ്മതിക്കാതിരിക്കുകയും ചെയ്യുന്ന വിവേചനം നടന്നുകൊണ്ടിരിക്കുകയാണ്. ഇക്കാര്യത്തിൽ തുല്യമായ നീതി എല്ലാവർക്കും ലഭ്യമാക്കണം. കേരളത്തിൽ വ്യത്യസ്ത ജനവിഭാഗങ്ങൾക്ക് ഒരു

പ്രയോജനവും ലഭിക്കാത്ത ഈ ബഡ്ജറ്റിനെ ഞാൻ സർവ്വാത്മനാ എതിർക്കുകയാണ്.

ശ്രീ. എസ്. രാജേന്ദ്രൻ: ഈ ബഡ്ജറ്റിനെ ഞാൻ അനുകൂലിക്കുകയാണ്. കോൺഗ്രസ് ഒരു കാലഘട്ടത്തിൽ ഇന്ത്യയിൽ ഭരണം നടത്തിയിട്ടും ബി.ജെ.പി.യുടെ ഭരണകാലം എത്തിയിട്ടും സുബ്രഹ്മണ്യ ഭാരതിയുടെ ആഗ്രഹം ഇപ്പോഴും സഫലമായിട്ടില്ല. സഖാവ് ശ്രീ. പിണറായി വിജയന്റെ ഈ ഭരണത്തിൽ, അതുപോലെ ഡോ. ടി. എം. തോമസ് ഐസക് അവതരിപ്പിച്ച ബഡ്ജറ്റിൽ കേരളത്തിൽ ആനുകൂല്യം ലഭ്യമാകാത്ത ഒരാളുപോലുമില്ലെന്ന് പറയാൻ സാധിക്കും. ഡൽഹിയിൽ കൃഷിക്കാരുടെ സമരം നിലനിൽക്കുന്ന അവസരമാണ് ഇത്. അവിടെയാണെങ്കിലും കോൺഗ്രസിന് രാഷ്ട്രീയപരമായും നേതൃത്വപരമായും പങ്ക് വഹിക്കാൻ കഴിയുന്നില്ല. ഇന്ത്യയിൽ ഒരു സ്ഥലത്തും അവർക്ക് മൈക്കിലൂടെ പ്രസംഗിക്കാനുള്ള അവസരവും ധൈര്യവും ഉണ്ടാകുന്നില്ലെന്നാണ് അത് കാണുമ്പോൾ നമുക്ക് മനസ്സിലാക്കാൻ സാധിക്കുന്നത്. ഏതായാലും ഇടതുപക്ഷം കേരളത്തിലുള്ളതുകൊണ്ടാണ് അതിനെ അനുകൂലിക്കുന്നവർക്ക് നിയമസഭയിൽ പ്രസംഗിക്കാനാവസരം

ലഭിച്ചതെന്ന് നമുക്ക് പറയാതിരിക്കാൻ നിവൃത്തിയില്ല.

തമിഴ്നാട്ടിലെ വള്ളിയൂർ എന്ന് പറയുന്ന സ്ഥലത്തെ മുരുകൻ എന്ന് പറയുന്ന ആൾ കേരളത്തിൽ യാത്ര ചെയ്യവേ അപകടത്തിൽ മരണപ്പെട്ടു. ബഹുമാനപ്പെട്ട മുഖ്യമന്ത്രി പിണറായി വിജയൻ തമിഴ്നാട്ടിലെ ജനങ്ങളോട് പൊറുക്കണമെന്ന് ആവശ്യപ്പെട്ടുകൊണ്ട്, അഭ്യർത്ഥിച്ചുകൊണ്ട് അദ്ദേഹം അന്ന് പറഞ്ഞതുപോലെ കേരളത്തിൽ അപകടത്തിൽപ്പെടുന്ന എല്ലാവർക്കും സൗജന്യമായ ചികിത്സ നൽകുവാനുള്ള ഉത്തരവുനൽകി. അങ്ങനെയുള്ള ഉത്തരവ് പുറപ്പെടുവിച്ചത് രാഷ്ട്രീയവും ഭാഷയും കണ്ടുകൊണ്ടല്ല.

റോഡപകടങ്ങളിൽ പരിക്കേൽക്കുന്നവർക്ക് ആദ്യത്തെ 48

മണിക്കൂറിനുള്ളിൽ ചികിത്സ സൗജന്യമായി ഗവൺമെന്റ് വഹിക്കുമെന്ന് ബഹുമാനപ്പെട്ട ധനകാര്യ വകുപ്പുമന്ത്രി ഡോ. ടി. എം. തോമസ് ഐസക്ക് ഇപ്പോൾ ബഡ്ജറ്റിൽ പ്രഖ്യാപിക്കുകയും ചെയ്തു. ഇത്തരത്തിൽ ഗവൺമെന്റ് വളരെ ഗൗരവമായി, വരാൻ പോകുന്ന പ്രയാസം മൂന്നിൽക്കണ്ട് ജീവൻ നിലനിൽക്കുന്നതിനുവേണ്ടി നൽകുന്ന സഹായത്തെ കാണാൻ പ്രതിപക്ഷത്തിന് കഴിയുന്നില്ലെന്ന് പറഞ്ഞാൽ..... ബഡ്ജറ്റിനെ കുറിച്ച് സംസാരിക്കവേ, ബഹുമാനപ്പെട്ട അബ്ദു റബ്ബ് ഒരു കുറിപ്പിനെ സംബന്ധിച്ച്

പറയുകയുണ്ടായി. തീർച്ചയായും മെഡിക്കൽ സ്റ്റോറിലും പച്ചക്കറിക്കടയിലും കുറിപ്പ് എന്താണെന്ന് മനസ്സിലാക്കാൻ കഴിയാത്ത കടക്കാർക്ക് സാധനം തിരിച്ചുനൽകാൻ സാധിച്ചു എന്ന് പറയുന്നതിന്റെ തുടർച്ചയായി വേണമെങ്കിൽ നമുക്ക് പറയാം, പഞ്ചായത്ത് തെരഞ്ഞെടുപ്പ് ഉൾപ്പെടെയുള്ള പ്രതികരണം ജനങ്ങൾ ഈ ഗവൺമെന്റിന് നൽകിയ കുറിപ്പാണ്. അതാണ് അദ്ദേഹം ചിന്തിച്ചതെങ്കിൽ തീർച്ചയായും പച്ചക്കറിയായും മരുന്നുകളായും ജനങ്ങൾക്ക് നൽകിയ സഹായം എന്ന നിലയിൽ കണ്ടുകൊണ്ടാണ് ഈ ഗവൺമെന്റിനോട് സഹകരിക്കുന്നതെന്ന് കരുതാൻ സാധിക്കണം.

ഞാൻ 14-ാം നിയമസഭയിൽ അംഗമായി വന്നപ്പോൾ എന്റെ ആദ്യത്തെ ശ്രദ്ധക്ഷണിക്കൽ അവതരിപ്പിച്ചുകൊണ്ട് ഞാൻ പറഞ്ഞത്, ഇടുക്കി കേരളത്തിന്റെ ഭാഗമാണെന്നാണ്. ഈ ഗവൺമെന്റിന്റെ ബഹുമാന്യരായ മുഖ്യമന്ത്രി, റവന്യൂ വകുപ്പുമന്ത്രി, വനം വകുപ്പുമന്ത്രി, വൈദ്യുതി വകുപ്പുമന്ത്രി എം.എം.മണി ഉൾപ്പെടെയുള്ളവർ നേതൃത്വം നൽകുന്ന ഗവൺമെന്റ് ഇടുക്കി ജില്ലയിലെ പൂർണ്ണമായ പ്രശ്നങ്ങൾ, പട്ടയവും, മരംവെട്ടൽ ഉൾപ്പെടെയുള്ള സങ്കീർണ്ണമായ നിയമങ്ങൾ, പ്രശ്നങ്ങൾ മനസ്സിലാക്കിക്കൊണ്ട് മൂന്ന് മന്ത്രിമാരെ ഇടുക്കി ജില്ലയിലേക്ക് അയയ്ക്കുകയാണ് ചെയ്തത്. അവിടത്തെ

ഭൂമി പ്രശ്നങ്ങൾ പഠിക്കുകയും മരം മുറി, സർവ്വേ നമ്പർ ഉൾപ്പെടെയുള്ള പട്ടയത്തിന്റെ സങ്കീർണ്ണ പ്രശ്നങ്ങൾ പരിഹരിക്കുവാൻ കഴിയുന്ന നിലപാട് സ്വീകരിച്ച ഗവൺമെന്റാണ് ഇത്. കോൺഗ്രസിനെ വിശ്വാസത്തിലെടുത്ത് യോഗങ്ങൾ വിളിച്ചു ചേർത്തു, ഉത്തരവുകൾ കൊടുത്തു, പട്ടയങ്ങൾ നൽകി. ഇതെല്ലാം സാധൂകരിക്കുവാൻ ഈ ഗവൺമെന്റിന് കഴിഞ്ഞത് എല്ലാ രാഷ്ട്രീയ പാർട്ടികളുടെയും സഹകരണം കൊണ്ടാണ്. ഇക്കാര്യത്തിൽ മുൻ എം. പി. ശ്രീ. ജോയ്സ് ജോർജ്ജ് ഉൾപ്പെടെയുള്ളവർ നിർണ്ണായക പങ്കുവഹിച്ചു. ദീർഘകാലമായി നിലനിന്ന പ്രശ്നം, യു.ഡി.എഫ്. ഗവൺമെന്റിന്റെ കാലത്തുണ്ടാക്കിയ സങ്കീർണ്ണമായ പ്രശ്നങ്ങൾ പോലും പരിഹരിക്കാൻ ഈ ഗവൺമെന്റിന് സാധിച്ചു. ഇനി ഉദ്യോഗസ്ഥതലത്തിൽ നടപ്പിലാക്കേണ്ട ചില കാര്യങ്ങൾ മാത്രമാണുള്ളത്. ഈ ഗവൺമെന്റ് പൂർണ്ണമായും നിലപാടെടുത്തതിന്റെ ഭാഗമായി ആ പ്രശ്നങ്ങളും പരിഹരിക്കപ്പെടുമെന്ന കാര്യത്തിൽ യാതൊരുവിധ സംശയവുമില്ല.

കാഞ്ഞളൂർ, മറയൂർ, വട്ടവട ഉൾപ്പെടെയുള്ള കാർഷിക മേഖലയിൽ പച്ചക്കറി ഉത്പാദനത്തിനുവേണ്ടി പ്രത്യേകമായ സഹായങ്ങളും അതിനാവശ്യമായ പദ്ധതികളുമുണ്ടായി. വെള്ളത്തുള്ളിക്കും മറയൂർ ശർക്കരയ്ക്കും

പേറ്റന്റ് ലഭ്യമാക്കി. ഈ ഗവൺമെന്റിന്റെ കാലത്താണ് ആ പ്രദേശത്തെ വൈദ്യുതി പ്രശ്നം പൂർണ്ണമായി പരിഹരിക്കാൻ സാധിച്ചത്. ബഡ്ജറ്റിന്റെ വകയിരുത്തലും സഹായവും അത്രയേറെ ലഭ്യമായില്ലേ; ഏത് ഭാഗത്താണ് റോഡ് ഇല്ലാത്തത്? പി.ഡബ്ല്യു.ഡി. മന്ത്രിക്ക് പ്രത്യേകമായ നന്ദി അറിയിക്കാൻ ഞാൻ ആഗ്രഹിക്കുകയാണ്. ബഡ്ജറ്റിലൂടെയല്ലാതെ കിഫ്ബി പദ്ധതിയിലൂടെയും നിരവധി പദ്ധതികൾ യാഥാർത്ഥ്യമാക്കി. കിഫ്ബി പദ്ധതിയുടെ ദീർഘവീക്ഷണവും കാഴ്ചപ്പാടും സംബന്ധിച്ച് പറയണമെങ്കിൽ ഈ ഗവൺമെന്റിനെ എത്ര അഭിനന്ദിച്ചാലും മതിയാകില്ല എന്ന അഭിപ്രായക്കാരനാണ് ഞാൻ.

കഴിഞ്ഞ ഗവൺമെന്റിന്റെ കാലത്ത് നൂറ് കോടി രൂപ കെ.എസ്.ആർ.ടി.സി.-യിൽ കണ്ടില്ലെന്നാണ് പറഞ്ഞത്. അന്നും ഒരു മന്ത്രി ഉണ്ടായിരുന്നു. അതിൽനിന്നും വ്യത്യസ്തമായി അതിനെ എങ്ങനെ രക്ഷപ്പെടുത്താമെന്ന് കണക്കാക്കുന്ന കിഫ്ബി പദ്ധതി അതിൽപ്പെടുന്നതാണ്. പൊതുജനങ്ങൾ യാത്ര ചെയ്യുന്ന പൊതുമേഖലയെ സഹായിക്കുന്ന ഗവൺമെന്റിനെ ആ നിലയിലേക്ക് നമുക്ക് കാണാൻ കഴിയുന്നത് വളരെ അപൂർവ്വമാണ്. തീർച്ചയായും ഈ ഗവൺമെന്റ്

വളരെയേറെ ഗുണകരമായ സഹായമാണ് ചെയ്തിട്ടുള്ളത്. ഇതിനെ പ്രതിപക്ഷം കാനേണ്ടത് സംബന്ധിച്ച് ഞാൻ പഠിച്ച ഒരു ചരിത്രം ഓർക്കുകയാണ്. തമിഴ്നാട്ടിൽ കെ. കാമരാജും കേരളത്തിൽ മഹാനായ ഇ.എം.എസ്.-ഉം മുഖ്യമന്ത്രിയായിരുന്ന സമയത്താണ് ആളിയാർ-പറമ്പിക്കുളം പ്രോജക്ട് ഡാമിലെ വെള്ളം തമിഴ്നാടിന് കിട്ടുന്നതുമായി ബന്ധപ്പെട്ട കരാറിനെ സംബന്ധിച്ച് തർക്കമുണ്ടായിരുന്നത്. ആ തർക്കത്തെ സംബന്ധിച്ച് പുസ്തകത്തിൽ പറയുന്നത്, കരാർ പുതുക്കുന്നതിനുള്ള കാലതാമസവും തടസ്സവും എന്താണെന്ന് മുഖ്യമന്ത്രി കെ. കാമരാജ് അവിടത്തെ ചീഫ് സെക്രട്ടറിയെ വിളിച്ച് ചോദിച്ചു. ചീഫ് എഞ്ചിനീയർമാർ തമ്മിലും സെക്രട്ടറിമാർ തമ്മിലും പി.ഡബ്ല്യു.ഡി. സെക്രട്ടറിമാർ തമ്മിലും ചീഫ് സെക്രട്ടറിമാർ തമ്മിലും വകുപ്പുമന്ത്രിമാർ തമ്മിലും അതുകഴിഞ്ഞ് മുഖ്യമന്ത്രിമാർ തമ്മിലും ആലോചിക്കണമെന്നും പിന്നീട് ശരിയാണോയെന്ന് പരിശോധിക്കണമെന്നും അതിനുശേഷം കരാർ വയ്ക്കണമെന്നും അപ്പോൾ അത് പുതുക്കിക്കൊടുക്കാമെന്നുമാണ് അദ്ദേഹം പറഞ്ഞത്. അപ്പോൾ എത്ര സമയമെടുക്കും? അതിന് ഒരു വർഷത്തെ സമയമെടുക്കും. അപ്പോൾ ജനങ്ങൾക്ക് വെള്ളം കിട്ടുന്നതെങ്ങനെയാണ്?

ഇതിന്റെ തടസ്സം മാറാൻ എന്ത് ചെയ്യണം? കെ. കാമരാജ് മഹാനായ ഇ.എം.എസ്.-ഉം സിവിൽ സർവ്വീസുകളുവരല്ല. ഐ.എ.എസ്. പോലെയുള്ള ഉന്നത സ്ഥാനത്തേയ്ക്ക് പോയവരല്ല. എങ്കിലും ജനങ്ങളുടെ ആവശ്യമെന്താണെന്ന് മനസ്സിലാക്കിയ തമിഴ്നാട് മുഖ്യമന്ത്രിയായ കെ. കാമരാജ് കേരളത്തിലെ മുഖ്യമന്ത്രിയെ വിളിക്കാമെന്ന് പറഞ്ഞു. അങ്ങനെ ഇ.എം.എസ്.-നെ നേരിട്ട് വിളിച്ചതായിട്ടാണ് ചരിത്രം പറയുന്നത്. കരാർ ഒപ്പിടുന്നതിന് എന്താണ് തടസ്സമെന്ന് കെ. കാമരാജ് മഹാനായ ഇ.എം.എസ്.-നോട് ചോദിച്ചപ്പോൾ, എന്താണ് നിങ്ങളുടെ പ്രശ്നം; ഞാൻ ബഹുമാനപ്പെട്ട കെ. കാമരാജിനെ പൂർണ്ണമായും വിശ്വസിക്കുന്നു, എന്താണ് വേണ്ടത്; എന്നാണ് ഇ.എം.എസ്. ചോദിച്ചത്. കരാർ വേണമെന്ന് കെ. കാമരാജ് പറഞ്ഞപ്പോൾ ഉടനടി ഞാനത് അയച്ചുതരാമെന്ന് ഇ.എം.എസ്. പറഞ്ഞു. ഞാനത് വായിക്കാതെത്തന്നെ ഒപ്പിട്ട് തരാമെന്ന് മുഖ്യമന്ത്രിയായ കെ. കാമരാജ് സമ്മതിച്ചു. അതിന്റെയടിസ്ഥാനത്തിൽ കെ. കാമരാജ് ഇ.എം.എസ്.-നോട് പറഞ്ഞത്, നമ്മൾ രണ്ടുപേരും ജയിലിൽ ഒരേ സമയത്ത് ഒരു മുറിക്കെത്ത് ഒരുമിച്ച് കിടന്നപ്പോൾ ആശയവിനിമയം നടത്തിയത്, ദേശത്ത് ജനങ്ങൾക്കുവേണ്ടി ജീവിതം പങ്കുവയ്ക്കാനും പരസ്പരം

ഭരണം പങ്കുവെക്കാനും ഭരണത്തിന്റെ സ്വാധീനം കിട്ടാനും ഭരണത്തിലൂടെ ജനങ്ങളുടെ പ്രയാസം തീർക്കാനുമാണ് നമ്മൾ ജയിലിൽ കിടന്നത്. രണ്ട് രാഷ്ട്രീയമാണെങ്കിലും നമ്മൾ രണ്ടുപേരും രണ്ട് സംസ്ഥാനത്തിന്റെ മുഖ്യമന്ത്രിമാരാണ്. എങ്കിലും ആശയം ഒന്നായിരുന്നുവെന്ന് അദ്ദേഹം ചൂണ്ടിക്കാണിക്കുകയുണ്ടായെന്നാണ് ആ പുസ്തകത്തിൽ പറയുന്നത്.

കിഫ്ബിയിലൂടെ ആനുകൂല്യം കൈപ്പറ്റാത്ത ഏതെങ്കിലും എം.എൽ.എ.-മാർ ഇവിടെയുണ്ടോ; ഒരാളുണ്ടോ; വേണ്ടെന്ന് പറയാൻ ആർക്കെങ്കിലും ധൈര്യമുണ്ടോ; ആനുകൂല്യം കിട്ടിയില്ലെന്ന് പറയാൻ ആർക്കെങ്കിലും കഴിയുമോ; കിഫ്ബി സഹായം ലഭിക്കാത്ത ആരെങ്കിലുമുണ്ടോ? ഞങ്ങൾ വെല്ലുവിളിക്കുകയാണ്. ഇവിടെ കാമരാജിനേക്കാൾ വലിയ കോൺഗ്രസ്സുകാർ ആരാണുള്ളത്? കെ. കാമരാജ് വീണ്ടും പറഞ്ഞു, ഐ.എ.എസ്.-ഉം ഐ.പി.എസ്.-ഉം പഠനം നടത്തിയിട്ടുള്ളവർക്ക് 58 വർഷക്കാലം വരെ ഏത് ഫയലും നീക്കാം.

ശ്രീ. അൻവർ സാദത്ത്: സർ, അത് ആരുടെയും ഔദാര്യമല്ല.

ശ്രീ. എസ്. രാജേന്ദ്രൻ: സർ, ഔദാര്യമല്ല. കിട്ടിയതാണോ? ഔദാര്യം

കമ്മ്യൂണിസ്റ്റ് നേതൃത്വത്തിലുള്ള ഗവൺമെന്റിന്റെ ചിന്താഗതിയാണ്.

ഔദ്യോഗിക ഈ സർക്കാരിന്റെ ചിന്താഗതിയാണ്. ആ ആശയത്തോട് നിങ്ങൾ യോജിക്കുന്നുണ്ടോ എന്നുള്ളതാണ് വിഷയം. ഞാൻ ആ തർക്കത്തിലേയ്ക്ക് വരുന്നില്ല. അഞ്ച് വർഷക്കാലത്തിനുള്ളിൽ ജനവിഭാഗങ്ങളുടെ ആവശ്യങ്ങൾ നൽകുക എന്നുള്ളതാണ് ഭരണകൂടത്തിലിരിക്കുന്നവരുടെ ചിന്താഗതി. ഉദ്യോഗസ്ഥർ കണക്കാക്കുന്നതുപോലെ അമ്പതോ അറുപതോ വർഷത്തേയ്ക്ക് നീട്ടിക്കൊണ്ടുപോകുകയല്ല വേണ്ടതെന്നാണ് കെ. കാമരാജ് അന്ന് നൽകിയിട്ടുള്ള സന്ദേശമെന്നാണ് ഞാൻ മനസ്സിലാക്കിയത്. ഈ സർക്കാർ ജനങ്ങൾക്ക് നൽകിയിട്ടുള്ള ഒട്ടനവധി ആനുകൂല്യങ്ങളുണ്ട്. എന്റെ മണ്ഡലത്തിലും ഹൈ ഓവർ. ബ്രിട്ടീഷുകാരുടെ കാലത്തുണ്ടായിരുന്നതാണ് ട്രെയിൻ. ട്രെയിൻ ആ പ്രദേശത്തെ ജീവിതത്തിന് വളരെയേറെ ഉപകാരമായിരിക്കും. മൂന്നാറിലെ ഹോസ്പിറ്റൽ തുടങ്ങിയ ചില പദ്ധതികളുടെയും പ്രഖ്യാപനമുണ്ടായിട്ടുണ്ട്. ഇതെല്ലാം യാഥാർത്ഥ്യമാകുന്നതിനുള്ള സഹായ സഹകരണങ്ങൾ നൽകണമെന്ന് അഭ്യർത്ഥിക്കുകയാണ്. ഐ.ടി.ഡി.പി. ഏകാധ്യാപകരുടെ (Single Teacher's) വേതനം വളരെ കുറവാണ്. അവർക്ക് 7000, 8000 രൂപ മാത്രമേയുള്ളൂ. 20 വർഷം സർവ്വീസുള്ള ഇത്തരത്തിലുള്ള അധ്യാപകരെക്കൂടി

സഹായിക്കണമെന്ന് ഈ അവസരത്തിൽ അഭ്യർത്ഥിക്കുകയാണ്. തോട്ടം തൊഴിലാളികൾക്കുവേണ്ടി 1000 രൂപ, കോവിഡ് കാലഘട്ടത്തിൽപ്പോലും പട്ടിണിയില്ലാതെ കിടക്കാൻ സൗജന്യ രേഷൻ. ഇത്തരത്തിൽ പ്രത്യേകമായി സേവനം നടത്തിയ ഗവൺമെന്റിനെ അഭിനന്ദിച്ചുകൊണ്ട് ഞാൻ ഈ ബഡ്ജറ്റിനെ അനുകൂലിക്കുകയാണ്.